

ملفوظات
حضرت خواجہ عثمان ہارونی قدس اللہ سرہ

انس الارواح

اردو ترجمہ

حکیم مطیع الرحمن قریشی نقشبندی

پیدائش القرآن پبلی کیشنر ۰ لاہور



ملفوظات حضرت خواجہ عثمان ہارونی قدس اللہ سرہ
متوفی ۶۰۸ھ

لذیں الاروان

جمع کردہ جناب خواجہ بزرگ شیخ معین الدین حشمتی احمدیہ میری قدس اللہ سرہ

متوفی ۶۲۶ھ



اردو ترجمہ

حکیم مطیع الرحمن قریشی نقشبندی



QAMAR-U-L-UROOZ
QAMAR-U-L-UROOZ
QAMAR-U-L-UROOZ
P.L. 352255

ضیاء القرآن پبلیکیشنز • داتا دریار • لاہور

جملہ حقوق بحق ناشر محفوظ ہیں

نام کتاب	انیس الارواح
مترجم	حکیم مطبع الرحمن قریشی نقشبندی
کمپوزنگ	الفاروق کمپیوٹرز، لاہور
تعداد	ایک ہزار
تاریخ شاعت	اگست 1999ء
طابع	ایل جی پرنٹرز، لاہور
ہدیہ	271 روپے

ملنے کا پتہ

ضیاء القرآن پبلی کیشنز

داتا در بار روڈ، لاہور۔ فون: 7221953

9۔ اکرمیم مارکیٹ اردو بازار، لاہور۔ فون: 7225085-7247350

فکس نمبر: 042-7238010

فہرست مضمایں

		انتساب
	چودھویں مجلس سورہ فاتحہ اور اخلاص	6
58	کے بارے میں	تذکرہ حضرت خواجہ عثمان ہارونی
	پندرہویں مجلس جنت اور اہل جنت	قدس اللہ سرہ
60	کے بارے میں	پہلی مجلس ایمان کے بارے میں
62	سو ہویں مجلس مسجد کے بارے میں	دوسری مجلس حضرت آدم علیہ السلام کی
	ستہویں مجلس مال دنیا جمع کرنے کے	دعائے بارے میں
64	بارے میں	نہ سر مجلس شہروں کی تباہی کے
	اٹھارہویں مجلس چھینگ مارنے کے	بے میں
66	بارے میں	پوچھی مجلس عورتوں کی فرمانبرداری
	انیسویں مجلس نماز کی اذان کے بارے	کے بارے میں
69	میں	پانچویں مجلس صدقہ دینے کے
72	بیسویں مجلس مومن کے بارے میں	بارے میں
	اکیسویں مجلس کسی کی حاجت پوری	چھٹی مجلس مویز منقی کی شراب کے
74	کرنے کے بارے میں	بارے میں
	باتیسویں مجلس آخری زمانے کے	ساتویں مجلس مومن کو دکھ پہنچانے
75	بارے میں	کے بارے میں
	تیسیسویں مجلس موت کو یاد کرنے کے	آٹھویں مجلس بہتان کے بارے میں
78	بارے میں	نویں مجلس مختلف پیشوں کے بارے
	چوبیسویں مجلس مسجد میں چراغ جلانے	میں
79	کے بارے میں	دسویں مجلس مصیبت کے بارے میں
	پچیسویں مجلس درویشوں کے بارے	گیارہویں مجلس جانوروں کے مارنے
80	میں	کے بارے میں
	چھیسویں مجلس شلوار اور آستینزوں کو	بارہویں مجلس سلام کہنے کے بارے
81	لمبا کرنے کے بارے میں	میں
	ستائیسویں مجلس عالموں کے بارے میں	تیرہویں مجلس نماز کے کفارہ کے
84	انھائیسویں مجلس توبہ کے بارے میں	بارے میں
		55

انتساب

میں اپنی زیر نظر علمی و روحانی یادگار کو
 صاحبزادہ ذی وقار سید نصیر الدین نصیر گیلانی
 سجادہ نشین آستانہ عالیہ گو لڑہ شریف
 کے نام نامی سے منسوب کرنے کی سعادت حاصل کرتا ہوں جن کا
 وجود مسعود اس قحط الرجال کے زمانہ میں ایک نعمت غیر مترقبہ ہے

ذرہ خاکم دلے با مهر دارم دوستی
 پائے کوبان تا فرازِ آسمان خواہم شدن
 خواجہ اجیری رحمۃ اللہ علیہ

تذکرہ خواجہ حضرت عثمان ہاروی قدس سرہ اللہ

جان لیجئے کہ ہارون (بفتح واء) ژندن سے نصف کوس کے فاصلہ پر ایک قصبه ہے البتہ مرات الاسرار میں لکھا ہے کہ آپ کا مسکن ملک خراسان کے قصبه ہارون میں تھا جو نواحی نیشاپور میں ہے ایک اور قول کے مطابق ہارون ملک ماوراء النہر میں سے دیارِ فرغانہ کا ایک قصبه ہے خیر الاذکار میں لکھا ہے کہ حضرت خواجہ نور محمد مہاوری رحمۃ اللہ علیہ فرماتے تھے کہ ”ہارون کے واو پر زبر ہے کیونکہ آپ کی جائے ولادت ہارون تھی یہ جگہ عراق میں نیشاپور کے مضافات میں واقع ہے اس لفظ کو ہاروی یعنی را پر پیش اور واو پر جزم پڑھنا غلط تلفظ ہے۔

آپ کی کنیت ابوالنور تھی آپ حافظ قرآن تھے اور دن رات میں دو ختم کرتے تھے آپ علومِ ظاہری و باطنی کے عالم اور صاحبِ وجود و سماع تھے۔ آپ کا وصال چھ ماہ شوال ۷۶۰ھ کو ہوا جیسا کہ مرات الاسرار اور اقتباس الانوار میں لکھا ہے اور آداب الطالبین کے مطابق ۵۰ شوال کو اور سفیہۃ الاولیاء میں دس شوال کو تاریخ وصال لکھی ہے ایک اور روایت کے مطابق ۶۰۳ھ میں وصال فرمایا آپ کی قبر مبارک مکہ معظمہ میں کعبہ شریف اور جنت معلیٰ کے مابین ہے سیر الاقطاب کے مطابق آپ کے چار خلفا تھے۔ اول حضرت خواجہ معین الدین اجمیری رحمۃ اللہ علیہ، دوم حضرت سید محمد ترک نارنولی، سوم حضرت شیخ سعدی سنگوچی رحمۃ اللہ علیہ کہ ان کی قبر بھی نارنول میں پہاڑ کے اوپر ہے چہارم حضرت شیخ نجم الدین صغری رحمۃ اللہ علیہ کہ ان کا مزار

مبارک پرانی دہلی میں خانقاہ حضرت خواجہ قطب الدین بختیار کا کی رحمتہ اللہ علیہ میں مغرب کی طرف پہاڑ میں ہے۔

حضرت خواجہ معین الدین چشتی رحمتہ اللہ علیہ فرماتے ہیں کہ میں ایک دفعہ حضرت خواجہ عثمان ہاروںی رحمتہ اللہ علیہ کی معیت میں سفر پر تھا کہ راستہ میں دریا آگیا آپ نے مجھ سے آنکھیں بند کرنے کو کہا میں نے تعییل کی۔ تھوڑی دیر بعد پھر فرمایا ”آنکھیں کھول دو“ میں نے پھر تعییل کی تو دیکھا ہم دونوں دریا کے سرے کنارے کھڑے ہیں دریافت کرنے پر آپ نے فرمایا کہ یہ پانچ بار سورہ فاتحہ پڑھنے کی برکت ہے۔

ایک دفعہ ایک شخص حاضر ہوا اور عرض کی کہ میرا بیٹا عرصہ چالیس سال سے لاپتہ ہے معلوم نہیں کہ زندہ بھی ہے یا نہیں اس کی بازیابی کے لئے دعا فرمائیں حضرت خواجہ عثمان ہاروںی رحمتہ اللہ علیہ نے مراقبہ کے بعد حاضرین سے مل کر اس نیت سے سورہ فاتحہ پڑھنے کو کہا تاکہ سائل کا لڑکا اپس آجائے سب نے تعییل کی پھر آپ نے اس شخص سے فرمایا کہ تم جاؤ امید ہے لڑکا گھر پہنچ گیا ہو گا۔ تھوڑی ہی دیر بعد خوشی خوشی وہ شخص لڑکے کو ساتھ لئے پھر حاضر ہوا۔ آپ نے لڑکے سے گمشدگی کے بارے تفصیلات دریافت کیں تو اس نے بتایا کہ مجھے جنات نے دریائے محیط کے ایک جزیرے میں طوق اور بیڑیاں پہننا کر قید کر رکھا تھا آج آپ سے ملتا جلتا ایک شخص آیا جسے دیکھتے ہی میری سب زنجیریں کٹ گئیں اور اس شخص نے مجھے بازو سے پکڑ کر میرے گھر پہنچا دیا۔

حضرت خواجہ معین الدین چشتی اجمیری رحمتہ اللہ علیہ فرماتے ہیں کہ میرے پڑوس میں حضرت خواجہ عثمان ہاروںی رحمتہ اللہ علیہ کا ایک خادم رہا کرتا تھا جو فوت ہو گیا تو میں بھی اس کے جنازہ کے ساتھ گیالوگ تدفین کے بعد واپس آگئے مگر میں وہاں ہی ٹھہر گیا کیا دیکھتا ہوں کہ فرشتوں نے اسے عذاب دینا شروع کر دیا اتنے میں

حضرت خواجہ عثمان ہارونی رحمۃ اللہ علیہ تشریف لائے اور اپنا مرید ہونے کی بنا پر فرشتوں سے عذاب روکنے کو کہا فرشتوں نے اللہ تعالیٰ کی طرف سے پیغام پہنچایا کہ دراصل اسے آپ سے مخالفت ہی کی وجہ سے عذاب دیا جا رہا ہے آپ نے فرمایا کہ خواہ کچھ بھی ہو آخر سے مجھ سے نسبت تو ہے۔ اگر میرے دامن سے وابستہ شخص پر عذاب ہو تو مجھے شرم آتی ہے اس پر اللہ تعالیٰ نے اس کے تمام گناہ بخش دیئے اور عذاب سے بھی نجات دی۔

منقول ہے کہ ایک دفعہ حضرت خواجہ عثمان ہارونی رحمۃ اللہ علیہ کا گزر ایک بہت بڑے آتشکده پر سے ہوا۔ آپ نے آتش پرست کو خداۓ وحدۃ لا شریک کی عبادت کرنے کو کہا جو اس آگ کا بھی خالق ہے اس نے کہا کہ ہمارے مذہب میں آگ ایک مقدس چیز ہے آپ نے پوچھا کہ کیا یہ آگ تمہیں جلاتی نہیں ہے؟ آتش پرست نے کہا کیوں نہیں؟ جلانا تو اس کی فطرت میں ہے۔ بھلا ایسا کون ہے جسے آگ نہ جلائے آپ نے اس آتش پرست کے لڑکے کو گود میں لیا اور قلنَا یا نَارُ مُكُونِی بَرْدَا وَ سَلَامًا عَلَى إِبْرَاهِيمَ پڑھتے ہوئے آگ میں کو دگئے آپ پورا ایک پھر آگ میں رہے اس دوران ہزاروں کفار آگ کے گرد جمع ہو گئے تھے جب آپ باہر تشریف لائے تو اس پچے نے لوگوں کو بتایا کہ وہاں تو آگ کی بجائے ایک بہت وسیع باغ ہے آپ کی اس کرامت کو دیکھ کر وہ آتش پرست اپنے بیٹے اور دیگر لوگوں کے ہمراہ مشرف بہ اسلام ہو گیا۔ آپ نے باپ کا نام عبد اللہ اور بیٹے کا نام ابراہیم رکھا اور توجہ ظاہری و باطنی سے درجہ ولایت تک پہنچایا۔

منقول ہے کہ ایک روز آپ کا ایک خادم اپنے پڑو سی کی شکایت لے کر آیا کہ اس نے باوجود ہمارے منع کرنے کے اپنا مکان اتنا او نچا کروالیا تھا کہ خادم کے گھر کی بے پر دگی ناگزیر تھی حضرت خواجہ عثمان ہارونی رحمۃ اللہ علیہ نے دریافت کیا کہ کیا اسے

معلوم نہیں کہ تم میرے خادموں میں سے ہو؟ عرض کی وہ اس رشتہ سے بخوبی آگاہ ہے آپ نے فرمایا بڑے تعجب کی بات ہے کہ وہ بالاخانے سے گرا کیوں نہیں؟ اور اس کی گردن کیوں نہیں ٹوٹی؟ تھوڑی دیر بعد وہ شخص بالاخانے سے گرا اور اس کی گردن ٹوٹ گئی اور وہ مر گیا۔

طویل سفر کے بعد حضرت خواجہ عثمان ہارونی رحمۃ اللہ علیہ مکہ شریف پہنچے بیت اللہ شریف میں اعتکاف کیا اور وہیں ماہ شوال ۷۶۰ھ میں جنت الفردوس کی طرف رحلت۔۔۔ مکہ مکرمه ہی میں تدفین ہوئی اور وہیں آپ کا مزار زیارت گاہ عالم بنا۔

سورخہ 29 اپریل 1999ء

حکیم مطبع الرحمن قریشی میانوالی
مکان نمبر ڈی 135 / ایف 11
 محلہ ابراہیم آباد میانوالی

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَقِّيِّنَ وَالصَّلَاةُ
وَالسَّلَامُ عَلَى رَسُولِهِ مُحَمَّدٌ وَآلِهِ وَاصْحَابِهِ أَجْمَعِينَ۔

جان لو! اللہ تعالیٰ تمہیں سعادت مند کرے کہ انبیاء کرام کے اخبار و آثار اور اولیاء کے اسرار و انوار جو کہ سید العابدین، بدرالعارفین، اہل ایمان میں سے مکرم ترین بہت زیادہ احسان اور نیکی کرنے والے حضرت شیخ معظم خواجہ عثمان ہارونی رحمۃ اللہ علیہ (اللہ انہیں اور ان کے والدین کریمین کو بخشنے) سے سنے گئے انہیں اس رسالہ میں جو کہ ”انیس الد رواح“ کے نام سے موسوم ہے لکھ رہا ہو۔

تمام تعریفوں کے لا تُق اللہ تعالیٰ کی ذات ہے جو کہ رب العالمین ہے۔ تمام مسلمانوں کے لئے دعا گو فقیر حیر اضعف العباد حضرت معین الدین حسن سنجری کو شهر بغداد کی مسجد جنید بغدادی رحمۃ اللہ میں حضرت خواجہ عثمان ہارونی رحمۃ اللہ علیہ کی پا بوسی کی سعادت حاصل ہوئی بڑے بڑے مشائخ آپ کی خدمت اقدس میں موجود تھے۔ جو نہی میں حاضر خدمت ہوا آپ نے فرمایا درکعت نفل ادا کرو۔ میں نے حکم کی تعییل کی پھر فرمایا قبلہ کی طرف منہ کر کے بیٹھ جاؤ میں رو بقبلہ ہو کر بیٹھ گیا پھر آپ نے فرمایا سورہ بقرہ پڑھو۔ میں نے پڑھی پھر فرمایا کیس بار درود شریف پڑھو میں نے ۲۱ بار درود شریف پڑھا پھر وہ خود انٹھ کھڑے ہوئے اور اپنا منہ آسمان کی طرف کیا میرا ہاتھ پکڑ کر کہا آتا کہ میں تجھے اللہ تعالیٰ کے حضور میں پہنچا دوں۔ جو نہی یہ فرمایا تو ہاتھ میں قینچی گلی اور میرے سر پر چلا کر میرے تمام سر کے بال تراش ڈالے۔ پھر چہار تر کی ٹوپی مجھ عقیدت مند کے سر پر رکھی اور ایک خصوصی گدڑی بھی عطا فرمائی پھر فرمایا

بیٹھ جاؤ میں بیٹھ گیا۔ پھر فرمایا ہمارے سلسلہ میں ایک رات اور ایک دن مجاہدہ ہوتا۔ لہذا تم آج کا دن اور آج کی رات مجاہدہ میں مشغول ہو جاؤ چنانچہ میں تعمیل ارشاد کرنے ہوئے ایک رات اور ایک دن مجاہدہ میں مشغول ہو گیا وسرے دن جب خواجہ صاحب کی خدمت میں حاضر ہوا تو آپ نے فرمایا بیٹھ جاؤ ہزار بار سورہ اخلاص پڑھو میں۔ پڑھی پھر فرمایا نظر اوپر اٹھاؤ جو نبی میں نے اوپر آسمان کی طرف نظروں کو اٹھایا تو انہوں نے فرمایا کیا نظر آیا؟ میں نے کہا عرش عظیم تک دیکھ رہا ہوں پھر فرمایا اب نیچے دیکھو۔ میں نے زمین کی طرف دیکھا تو فرمایا کیا نظر آیا میں نے کہا کہ تحت الشریٰ تک دیکھ رہوں۔ پھر فرمایا ہزار بار سورہ اخلاص پڑھو میں نے پڑھی پھر فرمایا دوبارہ اوپر دیکھو میں نے اوپر کی طرف دیکھا تو فرمایا کہاں تک دیکھ رہے ہو؟ میں نے کہا کہ حجاب عظمت تک دیکھ رہا ہوں۔ پھر آپ نے فرمایا اب آنکھیں بند کرو۔ میں نے اپنی آنکھوں کو بند کیا تو فرمایا اب آنکھوں کو کھول دو میں نے آنکھیں کھول دیں پھر آپ نے اپنی دو انگلیاں مجھے دکھائیں اور فرمایا کیا دیکھ رہے ہو؟ میں نے کہا مجھے اٹھارہ ہزار عالم نظر آ رہے ہیں جو نبی میں نے یہ کہا تو آپ نے فرمایا جاؤ تمہارا کام مکمل ہو گیا ہے۔ سامنے ایک اینٹ پڑی تھی مجھے فرمایا اسے اٹھا لو جب میں نے اس اینٹ کو اٹھایا تو میری مٹھی میں سونے کے دینار تھے۔ فرمایا جاؤ اور درویشوں میں اسے صدقہ کر دو۔ میں نے حکم کی تعمیل کی اور سونے کے دیناروں کو صدقہ کر دیا پھر فرمایا چند روز ہماری صحبت میں رہو میں نے عرض کیا برسو چشم۔ الغرض ایک روز حضرت خواجہ عثمان ہارونی رحمۃ اللہ علیہ خانہ کعبہ کی طرف چل دیئے سب سے پہلا رفیق سفر میں ہی ان کا ہوا۔ ہم ایک ایسے شہر میں گئے جہاں اللہ کے چند مقرب بندوں سے ہماری ملاقات ہوئی جو ابھی عالم سکر میں تھے اور ہوش میں (عالم صحو) میں نہیں تھے۔ ہم چند روز ان کی صحبت میں رہے مگر وہ ابھی صحو کی حالت (یعنی ہوش میں) نہیں آئے تھے۔ پھر ہم وہاں سے خانہ کعبہ کی

زیارت کے لئے گئے وہاں بھی حضرت خواجہ عثمان ہارونی رحمۃ اللہ علیہ نے میرا ہاتھ پکڑا اور مجھے خدا کے سپرد کیا۔ پھر خانہ کعبہ کے میزابِ رحمت کے نیچے میرے لئے دعا کی چنانچہ مجھ درویش کے بارے میں آواز آئی کہ ہم نے معین الدین کو قبول کیا۔ وہاں سے فارغ ہو کر ہم رسول اللہ ﷺ کے روضہ مبارک کی زیارت کے لئے مدینہ شریف میں پہنچے۔ مجھے فرمایا ”سلام پڑھو“ میں نے سلام پڑھا آواز آئی اے قطب مشائخ برو بحرو علیکم السلام۔ جب یہ آواز آئی تو خواجہ صاحب نے فرمایا آ۔ اب تیرا کام کمل ہو چکا ہے اس کے بعد ہم بدختان میں آگئے وہاں ہماری ملاقات ایک بزرگ سے ہوئی جو حضرت خواجہ جنید بغدادی رحمۃ اللہ علیہ سے بھی پہلے کے بزرگ تھے۔ اس کی عمر سو سال تھی۔ وہ اللہ کی عبادت میں مشغول تھا۔ مگر اس کا ایک پاؤں نہ تھا، ہم نے آپ سے ایک پاؤں نہ ہونے کی وجہ پوچھی تو فرمایا میں نے ایک بار محض اپنے نفس کی خواہش کی خاطر اپنے عبادت خانہ سے قدم باہر رکھا۔ جو نہی میں نے ایک پاؤں باہر رکھا آواز آئی کیا میرے ساتھ تمہارا یہی معاہدہ تھا؟ کیا اپنے معاہدہ کو بھول چکے ہو؟ وہاں مجھے ایک چھری نظر آئی میں نے اپنا ایک پاؤں کاٹ ڈالا اور کاٹ کر باہر پھینک دیا۔ آج اس واقع کو چالیس سال گذرے گئے ہیں میں عالم تحریر میں مستغرق ہوں میں نہیں جانتا کہ کل میں درویشوں کو اپنا منہ کیسے دکھاؤں گا؟ پھر ہم وہاں سے بخارا میں آگئے اور وہاں کے بزرگوں سے بھی ملاقات کی۔ ان کے درجات اور مقامات اتنے بلند ہیں کہ انہیں حیطہ تحریر میں نہیں لایا جاسکتا تقریباً اس سال تک میں حضرت خواجہ عثمان ہارونی رحمۃ اللہ علیہ کے ساتھ سفر میں رہا پھر حضرت خواجہ صاحب رحمۃ اللہ علیہ سفر سے واپس بغداد میں آکر گوشہ نشیں ہو گئے کچھ عرصہ کے بعد پھر سفر پر چل دیئے چنانچہ میں تقریباً اس سال تک ان کا لوٹا اور کپڑے سر پر اٹھا کر ان کے ساتھ پھر تارہ پھر خواجہ صاحب واپس بغداد میں آکر مختلف ہو گئے اور مجھے فرمایا کہ میں کچھ عرصہ تک اس مجرہ

سے باہر نہیں آؤں گا البتہ صرف چاشت کے وقت تم روزانہ میرے پاس آیا کرنا میں
تمہیں فقر کے کچھ اسرار بتاؤں گا جو میرے بعد میرے مریدوں کے لئے اور میرے
فرزندوں کے لئے یاد گار رہ جائیں گے چنانچہ میں روزانہ ان کی خدمت میں حاضر ہوتا اور
جو کچھ ان کی گہر بارز بان مبارک سے سنتا اسے لکھ لیتا اس طرح اللہ تعالیٰ کی توفیق اور اس
کی عنایت سے یہ کتاب تیار ہو گئی جو کہ اٹھائیں مجالس پر مشتمل ہے۔ پہلی مجلس ایمان
کے بارے میں دوسری مجلس دعا اور مناجات کے بارے میں تیسرا مجلس شہروں کی
تبادی اور بربادی کے بارے میں چوتھی مجلس فرمانبرداری اور بردے کی آزادی کے
بارے میں پانچویں مجلس صدقہ دینے کے بارے میں چھٹی مجلس شراب نوشی کی ندامت
کے بارے میں ساتویں مجلس مومنین کو آزار پہنچانے کے بارے میں آٹھویں مجلس کسی
پر بہتان لگانے کے بارے میں نویں مجلس کسب اور پیشوں کے بارے میں دسویں مجلس
مصیبت کی حکمت کے بارے میں گیارہویں مجلس جانوروں کے قتل کرنے کے بارے
میں بارہویں مجلس سلام کرنے کے بارے میں تیرہویں مجلس نماز کے کفارہ کے بارے
میں چودھویں مجلس سورہ فاتحہ اور سورہ اخلاص کے بارے میں پندرہویں مجلس جنت اور
اہل جنت کے بارے میں سولہویں مجلس مسجد کی فضیلت کے بارے میں سترہویں مجلس
دولت جمع کرنے کے بارے میں اٹھارہویں مجلس چھینک مارنے کے بارے میں انیسویں
مجلس نماز کی اذان کے بارے میں بیسویں مجلس مومن کے بارے میں اکیسویں مجلس کسی
کی حاجت پوری کرنے کے بارے میں بائیسویں مجلس آخری زمانے کے بارے میں
تسیسویں مجلس موت کو یاد رکھنے کے بارے میں چوبیسویں مجلس مسجد میں چراغ جلانے
کے بارے میں۔ پچیسویں مجلس دردیشوں کے بارے میں چھبیسویں مجلس شلوار کا پانچہ
دراز کرنے کے بارے میں ستائیسویں مجلس علماء کے بارے میں اٹھائیسویں مجلس توبہ
کرنے کے بارے میں بات چیت پر مشتمل ہے۔

پہلی مجلس

ایمان کے بارے میں

آپ نے فرمایا کہ حضرت عبد اللہ بن عباس رضی اللہ عنہما روایت کرتے ہیں رسول اللہ ﷺ نے فرمایا کہ ایمان برہنہ ہے اس کا لباس تقویٰ ہے۔ اس کا تکیہ فقر بے اور اس کا علاج علم ہے ایمان اس بات کی گواہی دینا ہے کہ اللہ کے بغیر اور کوئی معبد نہیں اور محمد، اللہ کے رسول ہیں پھر فرمایا اے مسلمانو! ایمان گھٹتا بڑھتا نہیں ہے جو شخص مذکورہ گواہی نہ دے وہ اپنے آپ پر ظلم کرتا ہے پھر فرمایا کہ رسول اللہ ﷺ کو اللہ کا حکم صادر ہوا ہے کہ کفار کے ساتھ لا الہ الا اللہ محمد رسول اللہ کی گواہی دینے تک جہاد کرو (اور جب وہ یہ گواہی دے دیں تو پھر تم جہاد کو روک دو) چنانچہ رسول اللہ ﷺ نے کافروں سے جہاد کیا حتیٰ کہ انہوں نے گواہی دی کہ اللہ تعالیٰ وحدہ لا شریک ہے اس کے بعد نماز کا حکم نازل ہوا جسے مسلمانوں نے قبول کیا پھر روزہ، حج اور زکوٰۃ کا حکم نازل ہوا اور مسلمانوں نے ان کو قبول کیا اور اللہ تعالیٰ پر ایمان لائے پھر فرمایا یہ تمام احکامات ایمان کی توثیق اور تکرار کا حکم رکھتے ہیں۔ نمازو روزہ کے بجالانے سے ایمان کی کمی بیشی نہیں ہوتی کیونکہ جو شخص فرض نماز ادا کرے اور نماز میں کوئی کوتا ہی کرے تو اللہ تعالیٰ اس پر حساب کتاب آسان کر دیں گے اور اگر فرض نماز کی ادائیگی میں کوتا ہی کرے تو اللہ تعالیٰ فرشتوں کو حکم دیتے ہیں کہ دیکھو اگر اس نے کوئی نفل ادا کئے ہیں تو اس کے نوافل سے اس کے فرائض کی کوتا ہی کو پورا کر دو اور اگر اس

نے فرائض بھی مکمل طور پر ادا نہ کئے ہوں اور نوافل بھی نہ پڑھے ہوں تو وہ دوزخ کا مستحق ہوتا ہے مگر یا تو اللہ کی رحمت اور یا رسول اللہ ﷺ کی شفاعت اسے دوزخ سے بچا سکتی ہے۔

البته شریعت کا حکم یہی ہے کہ جو شخص فرائض کا منکر ہے وہ خدا تعالیٰ کا بھی منکر ہوتا ہے اس کے باوجود اصل ایمان میں کمی بیشی نہیں ہوتی پھر فرمایا جو ہمیشہ نماز کا تارک ہو وہ بہ طابق اس حدیث شریف کے ”مَنْ تَرَكَ الصَّلَاةَ مَتَعَمِّدًا فَقَدْ كَفَرَ“ (جس نے جان بوجھ کر نماز کو ترک کیا اس نے کفر کا ارتکاب کیا)

یعنی حضرت امام شافعی رحمۃ اللہ علیہ کے نزدیک تارک الصلوٰۃ قتل کئے جانے کے مستحق ہیں حضرت امام شافعی رحمۃ اللہ علیہ کے نزدیک چونکہ تارک الصلوٰۃ کفر کا ارتکاب کرتا ہے اس لئے وہ قتل کئے جانے کے ہی مستحق ہیں اس لئے حضرت امام شافعی رحمۃ اللہ علیہ کے نزدیک تارک الصلوٰۃ کا قتل کرنا واجب ہے۔

پھر فرمایا کہ میں نے حضرت خواجہ جنید بغدادی رحمۃ اللہ علیہ کی تصنیف ”عمدہ“ میں حضرت خواجہ یوسف چشتی رحمۃ اللہ علیہ کی روایت سے یہ لکھا ہوا دیکھا ہے کہ جب عالم ارواح میں ”السُّتُّ بِرَبِّكُمْ“ (کیا میں تمہارا رب نہیں ہوں) کی آواز آئی تو اس وقت تمام مسلمانوں اور کافروں کے ارواح اکٹھے تھے۔ جو نبی غیب سے مذکورہ آواز بلند ہوئی تو تمام ارواح چار اقسام میں تقسیم ہو گئے۔

پہلی قسم کے ارواح نے جو نبی السُّتُّ بِرَبِّكُم کی آواز سنی تو وہ اسی وقت سجدہ میں چلے گئے اور دل اور زبان سے جواب دیا ”قَالُوا بَلَى“ (یعنی ہاں آپ ہمارے رب ہیں) دوسری قسم کے ارواح سجدہ میں تو چلے گئے مگر انہوں نے صرف زبانی زبانی ”قَالُوا بَلَى“ (ہاں تو ہمارا رب ہے) کہا اور دل سے نہ کہا۔

تیسرا قسم کے وہ ارواح تھے جنہوں نے سجدہ میں جا کر دل سے تو ”قَالُوا بَلَى“ (ہاں

تو ہمارا رب ہے) کہا مگر زبان سے نہ کہا۔

چوتھی قسم کے وہ ارواح تھے جنہوں نے کچھ بھی نہ کہا نہ دل سے کچھ کہا اور نہ زبان سے کچھ کہا۔

اس کے بعد حضرت خواجہ عثمان ہارونی رحمۃ اللہ علیہ نے ان کی تفصیل یوں بیان فرمائی کہ پہلی قسم کے ارواح جنہوں نے سجدہ کیا اور دل اور زبان سے قالوَا بَلَى کہا تھا۔ وہ انبیاء اور اولیاء اور مونین کا گروہ تھا۔ دوسری قسم کے ارواح جنہوں نے زبان سے تو اقرار کیا تھا مگر دل سے نہیں کہا تھا تو یہ ان مسلمانوں کا گروہ تھا جو پہلے مسلمان تھے مگر آخر کار وہ دنیا سے بے ایمان ہو کر مرے۔

تیسرا قسم کے ارواح جنہوں نے دل سے تو ”قالوَا بَلَى“ کہا تھا مگر زبان سے نہیں کہا تھا یہ ایسا گروہ تھا جو شروع میں کافر تھے مگر ان کا خاتمہ ایمان پر ہوا اور وہ مسلمان ہو کر مرے۔

چوتھی قسم جنہوں نے کچھ بھی نہ کہا وہ ایسے ارواح کا گروہ تھا جو اول و آخر کافر تھے اور دنیا سے بھی کافر ہو کر مرے۔

خواجہ صاحب رحمۃ اللہ علیہ نے جب یہ فوائد مکمل کئے تو وہ مشغول بہ حق ہو گئے اور میں وہاں سے اٹھ کر آگیا الحمد للہ علی ذلك۔

دوسری مجلس

حضرت آدم علیہ السلام کی دعا کے بارے میں

آپ نے فرمایا کہ میں نے حضرت خواجہ یوسف چشتی رحمۃ اللہ علیہ کی زبان مبارک سے سنا انہوں نے فرمایا کہ میں نے حضرت امام ابواللیث سمرقندی رحمۃ اللہ علیہ کی کتاب فقہ میں لکھا ہوا دیکھا ہے کہ حضرت علی رضی اللہ تعالیٰ عنہ نے فرمایا کہ ”فَتَلَقَّى آدُمْ مِنْ رَبِّهِ كَلِمَاتٍ“ (آدم نے اپنے رب سے کچھ کلمات سیکھے) یہ اس وقت کا ماجرا ہے جبکہ حضرت آدم علیہ السلام بہشت سے بھاگے جا رہے تھے تو اللہ تعالیٰ نے فرمایا اے آدم! کیا مجھ سے بھاگ رہے ہو؟ حضرت آدم علیہ السلام نے کہا نہیں یا رب! بلکہ مجھے اپنی اس لغزش کی وجہ سے جو مجھ سے سر زد ہوئی ہے تجھ سے شرم آتی ہے۔

پھر حضرت خواجہ صاحب رحمۃ اللہ علیہ نے چاند گر ہن اور سورج گر ہن کے بارے میں بات چیت شروع کر دی آپ یوں گویا ہوئے کہ حضرت عبد اللہ بن عباس رضی اللہ تعالیٰ عنہما کی روایت ہے کہ رسول اللہ ﷺ کے عہد مبارک میں جب چاند گر ہن اور سورج گر ہن ہوا تھا تو صحابہ کرام علیہم الرضوان نے حضور ﷺ سے پوچھا کہ یا رسول اللہ ﷺ! چاند اور سورج کو کیون گر ہن لگتا ہے؟ اس پر آنجبان ﷺ نے فرمایا جب دنیا میں بندوں کے گناہ زیادہ ہو جاتے ہیں اور وہ حد سے زیادہ گستاخی کرنے پر اتر آتے ہیں تو اللہ تعالیٰ کا حکم ہوتا ہے کہ چاند اور سورج کو گر ہن لگا دیا جائے اور ان

کے چہروں کو سیاہ کر دیا جائے تاکہ لوگ عبرت پکڑیں۔ پھر فرمایا جب محرم کے مہینے میں سورج یا چاند گر ہن ہوتا ہے تو اس سال بہت قتل و غارت ہوتی ہے اور ہر طرف فتنہ و فساد اور کمزور لوگوں کو مصائب کا سامنا کرنا پڑتا ہے۔

اور جب صفر کے مہینے میں سورج گر ہن یا چاند گر ہن ہو تو اس سال بارشیں کم ہوتی ہیں دریا خشک ہو جاتے ہیں اور اگر ماہ ربیع الاول میں سورج گر ہن یا چاند گر ہن ہو تو اس سال قحط زیادہ پڑتا ہے اور زیادہ اموات واقع ہوتی ہیں تیز ہوا اور بارشوں کی کثرت ہوتی ہے اور اگر ربیع الآخر کے مہینے میں سورج گر ہن یا چاند گر ہن ہو تو بڑے لوگوں اور ارباب حل و عقد کی تبدیلی عمل میں لائی جاتی ہے اور ملک میں گڑ بڑ پیدا ہو جاتی ہے اور جب جمادی الاول میں سورج گر ہن یا چاند گر ہن ہو تو اس سال برفباری زیادہ ہوتی ہے اور ساتھ ہی بارشوں اور سیلاپ کا بھی زور شور ہوتا ہے اور نیز اچانک اموات واقع ہوتی ہیں اور اگر جمادی الآخر میں سورج گر ہن یا چاند گر ہن ہو تو اس سال فصلیں اور کھیتیاں اچھی ہوتی ہیں اور ہر چیز ارزاز ہوتی ہے اور پیدا اور کثرت سے ہوتی ہے لوگ خوشحال اور مرفتہ الحال ہوتے ہیں ہر طرف غلہ اور انماج کی کثرت ہوتی ہے اور اگر رجب کے مہینہ کی پہلی تاریخ کو جمعہ کا دن ہو اور چاند گر ہن یا سورج گر ہن ہو تو وہ سال بھوک اور فاقہ کا سال ہو گا اور ہر طرف سے مصائب نازل ہوں گی اور آسمان سے سیاہی نمودار ہو گی اور اگر شعبان کے مہینہ میں سورج گر ہن یا چاند گر ہن ہو تو اس سال لوگوں میں صلح و صفائی اور امن و امان کا دور دورہ ہو گا اور اگر ماہ رمضان میں چاند گر ہن یا سورج گر ہن ہو اور جمعہ کا دن بھی ہو تو اس سال بھوک اور مصیبت کی کثرت ہو گی اور آسمان سے ایک سخت آواز لوگوں کو راہ راست پر آنے کے لئے آئے گی۔ اور پھر زمین پر اکٹے ہوئے اور مغرور شخص کو گرا دیا جائے گا۔ اور اگر شوال کے مہینہ میں سورج گر ہن یا چاند گر ہن ہو تو اس سال لوگ زیادہ تعداد میں بیمار ہوں گے

اور اگر ذی قعده کے مہینے میں سورج گر ہن یا چاند گر ہن ہو تو اس سال زلزلے آئیں گے اور تیز ہوا میں چلیں گی اور بہت سے درخت زمین سے اکھڑ جائیں گے اور اگر ذوالحجہ کے مہینہ میں چاند گر ہن یا سورج گر ہن ہو تو اس سال غله کی کثیرت اور فراخی ہو گی اور حاجیوں کو راستوں میں لوٹا جائے گا اور اگر ذی الحجه اور محرم میں چاند گر ہن یا سورج گر ہن ہو تو جاننا چاہا ہے کہ سلاسل فتنہ و فساد جاری رہے گا اور لوگ ایک دوسرے کی عیب جوئی کریں گے اور لوگوں کے حقوق کو بھی تلف کیا جائے گا اور اس طرح لوگ اپنی آخرت کو بھی تباہ و بر باد کریں گے وہ مومنوں والی بات چیت بھی نہیں کریں گے دراصل وہ منافق ہوں گے اور دنیاداروں کی عزت کریں گے اور درویشور و ذلیل و خوار دیکھنا چاہیں گے اس وقت اللہ تعالیٰ ان پر مصائب کو مسلط کر دے گا تاکہ ان کی زندگی بھی ان پر تلخ ہو جائے پھر فرمایا کہ جب حالات اس طرح کے ہو جائیں تو پھر مصائب کی انتظار کرو۔

الغرض حضرت خواجہ صاحب رحمۃ اللہ علیہ یہ حالات بیان کرنے کے بعد مشغول بہ حق ہو گئے اور میں اٹھ کر آگیا۔ الحمد لله علی ذلك۔

تیسرا مجلس

شہروں کی تباہی کے بارے میں

اس مجلس میں شہروں کی تباہی و بربادی کا ذکر کرتے ہوئے حضرت خواجہ عثمان
ہارونی رحمۃ اللہ علیہ نے فرمایا کہ میں نے حضرت خواجہ یحییٰ سمرقندی رحمۃ اللہ علیہ
سے سنا انہوں نے امیر المؤمنین حضرت علی کرم اللہ وجہہ کی روایت بیان فرماتے
ہوئے کہا کہ جب قرآن کریم کی یہ آیت نازل ہوئی۔

وَإِنْ مِنْ قَرِيْةٍ إِلَّا نَحْنُ مُهْلِكُوْهَا قَبْلَ يَوْمِ الْقِيَامَةِ أَوْ
مُعَذِّبُوْهَا عَذَابًا شَدِيدًا كَانَ ذَلِكَ فِي الْكِتَابِ مَسْطُورًا۔

(پ-۱۵-ر-۶)

(اور کوئی بستی نہیں جس کو ہم خراب نہ کر دیں گے قیامت سے پہلے یا آفت ڈالیں گے
اس پر سخت۔ یہ ہے کتاب میں لکھا گیا)

پھر آپ نے فرمایا کہ آخری زمانہ میں جب گناہ عام ہو جائیں گے تو کہ شریف کو
جبشی ویران کر دیں گے اور مدینہ منورہ تھک کی وجہ سے ویران ہو جائے گا۔ اکثر خلق خدا
بھوک سے مر جائے گی۔ اسی طرح بصرہ عراق اور مشہد شرائیوں کی نحوست سے
خراب ہو جائیں گے اور آسمان سے اس سال بہت سی مصیبتیں نازل ہوں گی اور
عورتوں کی کجروی سے یہ شہر بھی تباہ ہو جائیں گے اور شام کا ملک بادشاہوں اور
حکمرانوں کے مظالم سے تباہ و برباد ہو جائے گا آسمان سے مکڑی آئے گی اور روم لو اٹت

کی کثرت سے تباہ و برباد ہو جائے گا اور آسمان سے ایک ہولناک آواز آئے گی جبکہ تمام خلق خدا تباہ و برباد ہو جائے گی خراسان اور بلخ تاجروں کی بد دیانتی اور گناہگاری کی وجہ سے دیران ہو جائیں گے۔ اس کے بعد فرمایا کہ میں نے حضرت خواجہ مودود چشتی قدس اللہ سرہ کی زبان مبارک سے سنا ہے کہ خوارزم اور ارد گرد کے دیگر ممالک اور شہر گانے بجانے اور مو سیقی کی لعنت سے تباہ ہوں گے۔ اور ایک دوسرے وقت ریس گے سیستان کا علاقہ سخت بلاوں اور تاریکیوں میں ڈوب جائے گا اور وہاں پے در پے زلزلے آئیں گے جس سے زمین شق ہو جائے گی اور وہاں کے باشندے نیست و تابود ہو جائیں گے مصر نیز دوسرے ممالک میں آخری زمانہ میں اس لئے تباہی آئے گی کہ وہ عورتوں کو قتل کریں گے اور کہیں گے کہ یہ فاطمہ ہے (خدا ان کے منہ میں خاک ڈالے) پھر اللہ تعالیٰ ان بد بختوں کو زمین کے اندر دھنپاڑے گا۔ سندھ اور ہندوستان بھی دیران ہو جائیں گے پھر فرمایا یہ ممالک زنا کاری کی نحوضت سے اور شرایبوں کی بد بختی سے دیران ہو جائیں گے پھر فرمایا کہ مشرق و مغرب کے شہروں میں مجموعی طور پر جس قدر فسادات اور گناہ ہوں گے آخری زمانہ میں یہ سب کے سب ہندوستان میں پائے جائیں گے جن کی نحوضت سے اللہ تعالیٰ ہندوستان کو تباہ و برباد کرے گا اس کے بعد فرمایا کہ جب ہر طرف اسی طرح تمام شہر تباہ و برباد ہو جائیں گے تو اس وقت حضرت محمد بن عبد اللہ یعنی امام مہدی رحمۃ اللہ علیہ ظاہر ہوں گے اور روئے زمین پر عدل قائم کریں گے اور ساتھ ہی حضرت عیسیٰ علیہ السلام آسمان سے نازل ہوں گے اس وقت مسلمانوں کا امام از حد صاحب عزت ہو گا۔ پھر فرمایا کہ اس وقت دن چھوٹے ہو جائیں گے حتیٰ کہ صرف ایک نماز دن کو ادا کی جاسکے گی پھر آپ نے فرمایا کہ میں نے حضرت خواجہ حاجی رحمۃ اللہ علیہ کی زبان مبارک سے سنا ہے کہ ان ایام میں سال ایک ماہ کے برابر اور ماہ ایک ہفتہ کے برابر اور ہفتہ ایک دن کے برابر اور ایک دن ایک

لمح کے برابر ہو جائے گا پھر حضرت خواجہ عثمان ہارونی رحمۃ اللہ علیہ کی آنکھیں پر نم
ہو گئیں اور آپ نے فرمایا اے درویش مرد کو یہ سال یہ مہینہ اور یہ دن اسی لمح کو ہی
سمجننا چاہئے۔ یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق
ہو گئے اور میں اٹھ کر آگیا۔ الحمد لله علی ذلك۔

چوتھی مجلس

عورتوں کی فرمانبرداری کے بارے میں

حضرت خواجہ عثمان ہارونی رحمۃ اللہ علیہ نے اپنی زبان گوہر بارے ارشاد فرمایا کہ حضرت علی رضی اللہ تعالیٰ عنہ نے فرمایا کہ میں نے خواجہ کائنات محمد مصطفیٰ ﷺ کی زبان درر بارے عورتوں کے بارے میں سنا ہے کہ جو عورت اپنے خاوند کی فرمانبرداری کرے گی وہ حضرت فاطمۃ الزہراء رضی اللہ عنہا کے ساتھ بہشت میں جائے گی اس کے بعد فرمایا کہ جب خاوند اپنی بیوی کو اپنی خوابگاہ میں بلائے اور وہ خاوند کے پاس نہ آئے تو وہ اپنی پچھلی نیکیوں سے اس طرح الگ ہو جاتی ہے جیسے سانپ اپنی پینچی سے باہر آ جاتا ہے اور اس کے گناہ بیابان کی ریت کی طرح بڑھ جاتے ہیں۔ اس حالت میں اگر عورت مر جائے اور خاوند اس سے خوش نہ ہو تو اس عورت کے لئے دوزخ کے سات دروازے کھول دیئے جاتے ہیں اور اگر اس کا خاوند اس پر خوش ہو تو بہشت کے ستر حصے اس عورت کے نام کر دیئے جاتے ہیں۔

پھر آپ نے فرمایا کہ میں نے کتاب "سنیہ" میں لکھا ہوا دیکھا ہے کہ جو عورت اپنے خاوند کے ساتھ ترشوی سے پیش آئے اور خاوند کے منہ کی طرف نہ دیکھے تو اس عورت کا یہی ایک گناہ آسمان کے ستاروں کی مقدار میں اس کے نام پر لکھ دیا جاتا ہے پھر فرمایا اگر خاوند کی ناک کے ایک سوراخ سے پیپ اور دوسرے سوراخ سے خون آ رہا ہو اور عورت اپنی زبان سے اسے صاف کرے تو پھر بھی شوہر کے حقوق پورے

ادا نہیں ہوں گے پھر فرمایا اے درویش اگر اللہ تعالیٰ کے علاوہ کسی اور کو سجدہ کرنا جائز ہوتا تو رسول خدا ﷺ عورتوں کو حکم کرتے کہ وہ اپنے خاوندوں کو سجدہ کریں۔

الغرض شوہر کا حق بہت زیادہ ہے۔

اس کے بعد غلام کو آزاد کرنے کے بارے میں فرمایا کیونکہ اس دوران ایک درویش آداب بجا لایا اور اس درویش کے ساتھ ایک غلام بھی تھا، درویش نے غلام کو حضرت خواجہ عثمان ہارونی رحمۃ اللہ علیہ کے سامنے آزاد کر دیا خواجہ صاحب رحمۃ اللہ علیہ نے اس کے لئے دعائے خیر فرمائی پھر فرمایا کہ رسول اللہ ﷺ نے فرمایا ہے کہ جو شخص ایک غلام آزاد کرے گا اس کے جسم کے ہر رُگ و پئے کے عوض اسے پیغامبری ثواب یعنی گراں قدر ثواب دیا جائے گا اور دنیا سے جانے سے پہلے اللہ تعالیٰ اس کے تمام چھوٹے بڑے گناہوں کو بخش دیں گے اور اس کے ماں باپ کو اور اس کے خاندان کے ستر آدمیوں کو بخش دے گا اور اس کے جسم کے بالوں کے برابر بہشت کے درجے اس کے نام پر الاث کئے جائیں گے۔ اس کے جسم کی ہر رُگ کو نورانی کر دیا جائے گا اور اس کے لئے پل صراط پر سے گزرنا آسان کر دیا جائے گا۔ اس کا نام آسمان میں اولیاء کی فہرست میں درج کیا جائے گا۔

پھر آپ نے فرمایا کہ ایک دن رسول اللہ ﷺ تشریف فرماتھے اور صحابہ کرام علیہم الرضوان آپ کے ارد گرد بیٹھے ہوئے تھے کہ حضرت امیر المؤمنین ابو بکر صدیق رضی اللہ عنہ اٹھے اور مودبانہ کہا کہ یا رسول اللہ ﷺ! میرے پاس چالیس غلام ہیں ان میں سے بیس غلاموں کو میں خدا کی رضامندی کی خاطر آزاد کرتا ہوں۔ اس پر رسول اللہ ﷺ نے ان کے لئے دعائے خیر فرمائی اتنے میں حضرت جبرائیل علیہ السلام تشریف لائے اور کہا کہ یا رسول اللہ ﷺ! اللہ تعالیٰ فرماتے ہیں کہ میں حضرت ابو بکر صدیق رضی اللہ تعالیٰ عنہ کے آزاد کردہ غلاموں کے تمام جسمانی بالوں کے برابر

تیری امت کو بخشا ہوں۔ اور یہ سارا ثواب حضرت ابو بکر صدیق رضی اللہ عنہ کو ملا ہے۔

اس کے بعد حضرت امیر المومنین عمر رضی اللہ تعالیٰ عنہ اٹھے اور مودبانہ کہا یا رسول اللہ ﷺ! میرے پاس تیس غلام ہیں میں ان میں سے پندرہ غلاموں کو اللہ تعالیٰ اور اس کے رسول ﷺ کی رضامندی کی خاطر آزاد کرتا ہوں۔ اس پر رسول اللہ ﷺ نے ان کے لئے دعائے خیر فرمائی۔ اتنے میں حضرت جبرایل علیہ السلام تشریف لائے اور کہا کہ یا رسول اللہ ﷺ! اللہ تعالیٰ فرماتے ہیں کہ حضرت عمر رضی اللہ تعالیٰ عنہ کے آزاد کردہ غلاموں کے جسم کی ہر رگ کے عوض میں ہم تیری امت کے پچاس آدمیوں کو دوزخ کی آگ سے بچاتے ہیں اور یہ سارا ثواب حضرت عمر رضی اللہ تعالیٰ عنہ کو ملا ہے اس کے بعد امیر المومنین حضرت عثمان غنی رضی اللہ تعالیٰ عنہ اٹھے اور مودبانہ کہا کہ یا رسول اللہ ﷺ! میرے پاس بہت سے غلام ہیں میں ان میں سے سو غلاموں کو اللہ کی رضامندی کی خاطر آزاد کرتا ہوں۔ رسول اللہ ﷺ نے ان کے لئے دعا خیر فرمائی اتنے میں پھر حضرت جبرایل علیہ السلام تشریف لائے اور کہا یا رسول اللہ ﷺ! اللہ تعالیٰ فرماتے ہیں کہ میں ان غلاموں کے جسم کی ہر رگ کے عوض میں تیری امت کے سو آدمیوں کو بخشا ہوں اس کے بعد حضرت امیر المومنین علی رضی اللہ تعالیٰ عنہ اٹھے اور مودبانہ کہا یا رسول اللہ ﷺ! میرے پاس دنیا کا کوئی مال نہیں ہے میں اپنی جان کو اللہ تعالیٰ پر قربان کرتا ہوں اسی اثناء میں حضرت جبرایل علیہ السلام تشریف لائے اور کہا یا رسول اللہ ﷺ! اللہ تعالیٰ فرماتے ہیں کہ ہمارے حضرت علی رضی اللہ تعالیٰ عنہ کے پاس دنیا کا کوئی مال نہیں ہے اور ہم نے دنیا میں اٹھارہ ہزار عالم پیدا کئے ہیں تیری رضامندی اور حضرت علی رضی اللہ تعالیٰ عنہ کی رضامندی کی خاطر ہر عالم میں سے دس دس آدمیوں کو دوزخ کی آگ سے نجات دیتے ہیں۔

پھر فرمایا کہ حضرت خواجہ یوسف چشتی رحمۃ اللہ علیہ کی ایک عادت تھی کہ جو بزرگ ان سے ملنے کے لئے آتا وہ ایک غلام ان کی خدمت میں پیش کرتا اور خواجہ صاحب اس غلام کو قبول فرمائے مالک کو کہتے تھے کہ اب تم خود اس غلام کو آزاد کرو تاکہ کل بروز قیامت میں اور تو دونوں اس کی وجہ سے دوزخ کی آگ سے نجات حاصل کریں اس کے بعد فرمایا کہ جس دن حضرت ابراہیم ادھم رحمۃ اللہ علیہ نے توبہ کی جتنے غلام ان کے پاس تھے۔ سب کو اسی دن آزاد کر دیا اور حج پر روانہ ہو گئے اور کہا کہ ہر شخص اپنے پاؤں سے خانہ کعبہ میں جاتا ہے لیکن حضرت ابراہیم ادھم رضی اللہ عنہ کا طریق کاریہ تھا کہ ہر قدم پر دور کعت نفل پڑھتے تھے اس طرح وہ چودہ سال کے بعد خانہ کعبہ میں پہنچے مگر وہاں یہ دیکھ کر حیران رہ گئے کہ کعبہ اپنی جگہ پر موجود نہیں ہے۔ غیب سے آواز آئی اے ابراہیم ادھم رحمۃ اللہ علیہ! صبر کرو کعبہ شریف ایک بڑھیا کو دیکھنے کے لئے گیا ہوا ہے۔ تھوڑی دیر کے بعد کعبہ شریف اپنی جگہ پر آجائے گا حضرت ابراہیم ادھم رحمۃ اللہ علیہ نے جو نبی یہ آواز سنی مزید حیران ہو کر رہ گئے۔ اور کہا آخر یہ کون عورت ہو گی؟ میں اس بزرگ عورت کو دیکھنا چاہتا ہوں۔ الغرض جو نبی وہ جنگل کی طرف گئے تو اس نے دیکھا کہ حضرت بی بی رابعہ بصری رحمۃ اللہ علیہا بیٹھی ہوئی ہیں اور کعبہ شریف اس کے ارد گرد طواف کر رہا ہے حضرت ابراہیم ادھم رحمۃ اللہ علیہ کے دل میں غیرت پیدا ہوئی اور حضرت بی بی رابعہ بصری رحمۃ اللہ علیہا سے زور دار لمحے میں پوچھا آپ نے یہ دنیا میں کیا شور برپا کر رکھا ہے؟ میں خانہ کعبہ کی زیارت کے لئے چودہ سال چلتا رہا مگر مجھے کعبہ اپنی جگہ پر نظر نہ آیا۔ حضرت بی بی رابعہ بصری رحمۃ اللہ علیہا نے اسے جواب دیا کہ تیرے دل میں خانہ کعبہ کو دیکھنے کا شوق تھا جبکہ میرے دل میں کعبہ کے مالک (صاحب خانہ) کو دیکھنے کی آرزو تھی۔ اس کے بعد حضرت خواجہ عثمان ہارونی رحمۃ اللہ علیہ نے فرمایا اے درویش! مردو، ہی ہے جو اللہ

تعالیٰ کی بارگاہ میں ادھر ادھر کسی دوسری چیز کی طرف نہ دیکھے اور دنیا و آخرت میں سے کسی پر مائل نہ ہو اور نہ دنیا کی لائج کرے اور نہ آخرت کی۔

الغرض جب مرد اس مقام پر پہنچ جاتا ہے تو جو کچھ اللہ کے پاس ہوتا ہے وہ سب کچھ اس پر قربان کرتا ہے۔ یہی وجہ تھی کہ کعبہ شریف بھی حضرت بی بی رابعہ بصری رحمۃ اللہ علیہا کا طواف کرتا تھا اور اللہ تعالیٰ ایسی ہی شخصیت کو پسند کرتا ہے۔

پھر فرمایا اے درویش یہی تصور کرو کہ جب سید عالم ﷺ کے ہو گئے تو اللہ تعالیٰ بھی ان کا ہو گیا درمیان میں کچھ نہ رہا۔ اس وقت آواز آئی کہ کہو۔ لا الہ الا اللہ محمد رسول اللہ۔

اور جب سراپرده عظمت سے تحت الشہی تک کے ساکنین نے نیز دنیا و آخرت کی ہر مخلوق نے یہ کیفیت دیکھی تو ملک سے کے کر ملکوت تک اور بشر سے لے کر جنات تک نے نیز ہر دوسری مخلوق نے بھی خود کو ان کا طفیل سمجھا اور اسی کے دامن سے وابستہ ہو گئے اور کہا یا رسول اللہ ﷺ! کل بروز قیامت ہمارا بھی خیال رکھنا اور ہمیں بھی اپنی شفاعت سے محروم نہ کرنا۔

پھر حضرت خواجہ عثمان ہارونی رحمۃ اللہ علیہ نے فرمایا اے درویش جب تمہیں علم ہو جائے کہ دوست تمہارا ہو گیا ہے تو گویا ہر ایک چیز تیرے ملک میں آگئی ہے لیکن مردو، ہی ہو ٹھا ہے جو تمام موجودات عالم سے الگ تھلگ ہو جائے اور اپنے محبوب حقیقی کے عشق میں ہی مشغول رہے تاکہ محبوب حقیقی کی ہر ایک چیز اس مردِ حق کی اقتدا اور پیروی کرے۔

اس کے بعد حضرت خواجہ عثمان ہارونی رحمۃ اللہ علیہ نے فرمایا اے درویش! ایک بار میں سیستان کی جانب سفر کر رہا تھا کہ میں نے سیستان میں ہی ایک بزرگ کو دیکھا جسے لوگ سیستانی شیخ کہتے تھے وہ بہت ہی باعظمت اور بار عب بزرگ تھے میں نے ایسا

باعظمت بزرگ پہلے کہیں نہیں دیکھا تھا وہ بزرگ عالم حیرت میں تھا جب میں اس کے پاس پہنچا تو وہ میری طرف متوجہ ہوئے میں نے اپنے سر کو نہ ہوا زایا انہوں نے فرمایا سر کو اوپر اٹھایا پھر انہوں نے فرمایا اے درویش! آج مجھے تقریباً ستر سال ہو گئے ہیں کہ میں حق کے بغیر اور کسی کی طرف مشغول نہیں ہوا ہوں۔ اب جو میں تیری طرف متوجہ ہوا ہوں تو اس لئے کہ مجھے تیری طرف متوجہ کرنے کا حکم ملا ہے۔ لہذا سنو! اگر اللہ کی محبت کا دعویٰ کرتے ہو تو اس کے بغیر اور کسی کی طرف مشغول نہ ہو اور کسی کو اپنا جلیس نہ بناؤ تاکہ کہیں جل، ہی نہ جاؤ۔ وہ اس لئے کہ اللہ کی غیرت کی آگ عاشقان خدا کے ارد گرد ہی رہتی ہے جو نبی اللہ کا عاشق اللہ کے بغیر کسی اور کسی طرف متوجہ کرتا ہے تو اللہ کی آتش غیرت اسے نیست و نابود کر دیتی ہے اور یہ بھی جان لو کہ محبت کی راہ میں جود رخت آتا ہے اس کی دو ٹہنیاں ہوتی ہیں ایک ٹہنی کو نرگس وصال کہتے ہیں اور دوسری ٹہنی کو نرگس فراق کہتے ہیں اور اللہ کا جو عاشق ان دونوں سے بے نیاز ہو جائے اسے صحیح معنوں میں محبوبِ حقیقی کا وصال نصیب ہوتا ہے اور جو شخص اس محبوبِ حقیقی کی بجائے کسی دوسرے کی طرف مائل ہو گا تو وہ محبوبِ حقیقی (اللہ) سے جدا ہو جائے گا۔ جب اس بزرگ نے یہ باتیں ارشاد فرمائیں تو اس کے بعد اس نے کہا اے درویش اب آپ تشریف لے جائیں کیونکہ میں تمہاری وجہ سے اپنی مشغولیت سے رک گیا ہوں۔ چنانچہ وہ بزرگ یہ کہہ کر عالم تحریر میں مشغول ہو گئے اور میں واپس آگیا۔

اس کے بعد حضرت خواجہ عثمان ہارونی رحمۃ اللہ علیہ نے فرمایا اے درویش ہم غلام کو آزاد کرنے کی فضیلت بیان کر رہے تھے حدیث شریف میں ہے رسول اللہ ﷺ نے فرمایا ہے کہ جو شخص غلام کو آزاد کرتا ہے وہ دنیا سے رخصت ہونے سے پہلے اپنی جگہ بہشت میں دیکھ لیتا ہے اور ملک الموت اس کی روح قبض کرنے کے وقت

اسے بہشت کی خوشخبری دیتے ہیں پھر فرمایا میں نے حضرت خواجہ محمد چشتی رحمۃ اللہ علیہ سے سنا ہے کہ جو شخص غلام کو آزاد کرتا ہے اسے اس دنیا سے رخصت ہونے سے پہلے بہشت کا شربت پلایا جاتا ہے۔ اور اس پر نزع (جان کنی) آسان کر دی جاتی ہے۔ اسے بروز قیامت عرش کے سایہ کے نیچے جگہ ملتی ہے اور اسے بے حساب و کتاب بہشت میں داخل کیا جاتا ہے۔

حضرت خواجہ صاحب رحمۃ اللہ علیہ یہ فوائد بیان فرمانے کے بعد مشغول بہ حق ہو گئے اور میں واپس آگیا۔ الحمد للہ علی ذلک۔

پانچویں مجلس

صدقة دینے کے بارے میں

فرمایا کہ میں نے حضرت خواجہ یوسف چشتی رحمۃ اللہ علیہ کے فتاویٰ میں حضرت ابو ہریرہ رضی اللہ تعالیٰ عنہ کی روایت سے یوں لکھا دیکھا ہے کہ حضرت ابو ہریرہ رضی اللہ تعالیٰ عنہ فرماتے ہیں کہ میں نے رسول اللہ ﷺ سے پوچھا۔

ما افضل الاعمال یا رسول اللہ؟ یعنی یا رسول اللہ ﷺ سب سے افضل عمل کونا ہے؟ تو رسول اللہ ﷺ نے فرمایا صدقہ۔ کیونکہ صدقہ دینا دوزخ کی آگ سے پردہ بن جاتا ہے یعنی صدقہ دینے والا دوزخ کی آگ سے بچ جاتا ہے۔

پھر فرمایا کہ ایک دفعہ صحابہ کرام رضوان اللہ علیہم اجمعین نے رسول اللہ ﷺ سے پوچھا کہ صدقہ کے بعد پھر کونا عمل افضل تر ہے؟ فرمایا قرآن کی تلاوت۔

پھر حضرت خواجہ عثمان ہارونی رحمۃ اللہ علیہ نے فرمایا کہ حضرت عبد اللہ بن مبارک رحمۃ اللہ علیہ نے فرمایا ہے کہ میں نے اپنے نفس کا ستر سال تک مجاہدہ کیا ہے یعنی اپنے نفس کے ساتھ میں نے جہاد کیا ہے میں ہی جانتا ہوں کہ اس راہ میں مجھے کیسی کیسی تکالیف اٹھانی پڑی ہیں۔ مگر بارگاہ ایزدی میں حاضر ہونے کے لئے اس وقت دروازہ کھلا جب کہ میں نے اپنے ملک میں تمام مال کو راہِ خدا میں دے دیا۔ یعنی جب میں نے اپنا سب کچھ راہِ خدا میں دے دیا تو تب وہ دوست (اللہ تعالیٰ) میرا ہوا۔ اور جو کچھ اس دوست (اللہ تعالیٰ) کے ملک میں تھا وہ میرا اپنا ہو گیا۔

پھر خواجہ صاحب رحمۃ اللہ علیہ نے فرمایا حضرت ابراہیم اوہم رحمۃ اللہ علیہ نے آثار اولیاء میں لکھا ہے کہ اللہ کی راہ میں ایک درم صدقہ دینا ایک سال کی اس عبادت سے بہتر ہے جبکہ راتوں کو قیام کیا جائے اور دن کو روزہ بھی رکھا جائے۔

پھر فرمایا جس دن حضرت امیر المومنین ابو بکر صدیق رضی اللہ عنہ نے اسی ہزار دینار اللہ تعالیٰ کی راہ میں دیئے تو وہ خود ایک گذڑی پہن کر سرور عالم ﷺ کے دربار میں حاضر ہوئے۔ حضور ﷺ نے پوچھا اے ابا بکر رضی اللہ تعالیٰ عنہ گھر کے اخراجات کے لئے کیا چھوڑ آئے ہو؟ حضرت صدیق اکبر رضی اللہ تعالیٰ عنہ نے جواب دیا کہ یا رسول اللہ ﷺ! میرے لئے خدا اور رسول کافی ہیں۔

پروانے کو چراغ ہے بلبل کو پھول بس
صدیق کے لئے ہے خدا کا رسول بس

علامہ اقبال

جو نبی حضرت ابو بکر صدیق رضی اللہ تعالیٰ عنہ نے یہ جواب دیا اسی وقت حضرت جبرائیل علیہ السلام ستر ہزار مقرب فرشتوں کے ساتھ گذڑی پہنے ہوئے آگئے اور السلام علیکم کہا اور پھر کہا یا رسول اللہ ﷺ ہمیں اللہ تعالیٰ کا حکم ہے آج حضرت ابو بکر صدیق رضی اللہ عنہ نے جو ہماری راہ میں اپنا مال خرچ کیا ہے ہماری طرف سے اسے سلام پہنچا و اور اسے کہو کہ تم نے وہ کچھ کیا جو ہماری مرضی تھی۔ اور اب ہم وہ کرتے ہیں جو تیری مرضی ہو گی چنانچہ آج حضرت محمد مصطفیٰ ﷺ کو اور تمام فرشتوں کو ہم نے حکم دیا ہے کہ حضرت ابو بکر صدیق رضی اللہ تعالیٰ عنہ کی تقلید میں گذڑی پہنیں اور ہم کل بروز قیامت گذڑی پوشوں کو حضرت ابو بکر صدیق رضی اللہ تعالیٰ عنہ کی گذڑی کے طفیل بخش دیں گے۔

پھر خواجہ صاحب رحمۃ اللہ علیہ نے فرمایا کہ ایک بار حضرت امیر المومنین علی

رضی اللہ تعالیٰ عنہ نے پیغمبر ﷺ سے پوچھا کہ یار رسول اللہ ﷺ! قرآن پڑھنا افضل
تر ہے یا صدقہ دینا! تو حضور علیہ السلام نے فرمایا کہ صدقہ دینا افضل تر ہے کیونکہ صدقہ
دوخ ز کی آگ سے بچالیتا ہے۔ پھر فرمایا کہ ایک بار ایک یہودی راستہ میں کھڑے ہو کر
ایک کتے کو روٹی کے مکڑے کھلارہاتھا۔ اتفاقاً حضرت خواجہ حسن بصری رحمۃ اللہ علیہ
وہاں سے گزرے اور پوچھا کہ اپنے ہو یا بیگانے ہو؟ یعنی مسلمان ہو یا نہیں؟ اس پر
یہودی نے کہا بیگانہ ہوں یعنی مسلمان نہیں ہوں۔ اس پر حضرت خواجہ حسن بصری
رحمۃ اللہ علیہ نے فرمایا کہ تمہارا صدقہ دینا قبول نہیں ہے۔ یہودی نے کہا اگر میرا
صدقہ دینا اللہ کو قبول نہیں ہے تو بہر حال وہ میرے اس کام کو دیکھ رہا ہے کہ میں کیا کر
رہا ہوں؟

الغرض کچھ عرصہ کے بعد حضرت خواجہ حسن بصری رحمۃ اللہ علیہ کعبہ شریف میں
شریف لے گئے وہاں انہوں نے کعبہ کے پرنا لے (میزاب رحمت) کے نیچے سے ربی،
ربی کی آواز سنی اس کے ساتھ ہی غیب سے آواز آئی کہ اے میرے بندے لبیک لبیک۔
حضرت خواجہ حسن بصری رحمۃ اللہ علیہ حیران ہو گئے اور انہوں نے ارادہ کیا کہ
میں جا کر اسے دیکھوں تو سہی۔ یہ تو کوئی اللہ کا خاص اور نیک بندہ ہی ہو گا۔ چنانچہ
حضرت خواجہ حسن بصری رحمۃ اللہ علیہ جو نہیں وہاں پہنچے تو دیکھا کہ ایک آدمی سجدہ
میں پڑا ہوا ہے اور ”رَبِّيْ رَبِّيْ“ (یعنی اے میرے رب! اے میرے رب) کہہ رہا ہے
حضرت خواجہ حسن بصری رحمۃ اللہ علیہ کچھ دیر وہاں ٹھہرے الغرض جب دوسرے
شخص نے سجدہ سے سراٹھیا تو اس نے حضرت خواجہ حسن بصری رحمۃ اللہ علیہ سے کہا
کہ کیا تو مجھے پہچانتا ہے حضرت خواجہ حسن بصری رحمۃ اللہ علیہ نے جواب دیا ”نہیں“
اس پر اس نے کہا کہ میں وہی شخص ہوں جس کے متعلق آپ نے فرمایا تھا کہ تیرا
صدقہ قبول نہیں ہے۔ اب تو نے دیکھ لیا ہے کہ اللہ تعالیٰ نے میرے صدقہ کو قبول کر

لیا ہے اور اس نے مجھے اپنے گھر (بیت اللہ) میں بلا لیا ہے۔ اس کے بعد حضرت خواجہ عثمان ہارونی رحمۃ اللہ علیہ نے فرمایا کہ میں نے کتاب آثار اولیاء میں پڑھا ہے کہ صدقہ ایک نور ہے اور صدقہ حوروں کا زیور ہے اور صدقہ ہزار رکعت نوافل کی نماز سے افضل ہے پھر فرمایا کہ بروز قیامت صدقہ دینے والوں کو عرش کے نیچے جگہ ملے گی اور جو لوگ مر نے سے پہلے صدقہ دیتے ہیں وہ صدقہ موت کے بعد ان کے لئے ایک گنبد بن جائے گا۔

پھر فرمایا کہ صدقہ بہشت کی طرف جانے کا سیدھا راستہ ہے اور جو شخص صدقہ دیتا ہے اللہ تعالیٰ کی رحمت سے دور نہیں ہوتا پھر فرمایا کہ خواجہ حاجی رحمۃ اللہ علیہ کے مہمان خانہ میں صبح سے شام تک آنے والوں میں سے کوئی شخص کچھ کھائے بغیر نہیں جاتا تھا اگر کسی وقت کھانے کی کوئی چیز نہ ہوتی تو خادم کو اشارہ کرتے تھے کہ اسے پانی، ہی پلا دیا جائے تاکہ آج کا روز بالکل خالی نہ جائے پھر فرمایا اے درویش زمین سخیوں پر فخر کرتی ہے۔ جو بھی رات یادن گزرتا ہے سخنی کے نامہ اعمال میں نیکی لکھ دی جاتی ہے۔

پھر فرمایا کہ سخیوں کو بہ نسبت دوسرے لوگوں کے ایک ہزار سال پہلے بہشت کی خوشبو آجائے گی۔ اور ان کے نامہ اعمال میں روزانہ پیغامبرؐ کی ثواب لکھا جاتا ہے۔

یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

چھٹی مجلس

مویز منقی کی شراب کے بارے میں

آپ نے فرمایا کہ امیر المؤمنین حضرت عمر خطاب رضی اللہ تعالیٰ عنہ نے رسول اللہ ﷺ سے روایت کی ہے جو کہ کتاب مشارق الانوار میں مذکور ہے کہ رسول اللہ ﷺ نے فرمایا کہ اے عمر رضی اللہ تعالیٰ عنہ! مویز منقی کی شراب پینا حلال نہیں ہے اور قطعی حرام ہے۔ مسلمانوں کے لئے اس کا پینا جائز نہیں ہے۔

حضرت عمر رضی اللہ تعالیٰ عنہ نے فرمایا تھا کہ ایک بار رسول اللہ ﷺ نے فرمایا کہ جب تک مویز منقی پختہ اور سخت نہ ہو جائے اگر اس کا پانی نچوڑ کر پی لیا جائے تو وہ جائز ہے اگر ایک دفعہ نچوڑنے سے تمام پانی نہ نکلے اور مویز سخت ہوں تو پھر اس کا پانی پینا جائز نہیں۔

پھر فرمایا کہ رسول اللہ ﷺ نے شراب پینے والے پر لعنت کی ہے پھر حضرت خواجہ عثمان ہارونی رحمۃ اللہ علیہ آبدیدہ ہو گئے اور فرمایا از روئے شریعت تو شراب کا کاروبار کرنا حرام ہے مگر طریقت میں اس نہر کا پانی پینا بھی جائز نہیں جو اللہ کی عبادت کرنے میں سستی پیدا کرے۔ پھر فرمایا کہ ایک بار حضرت خواجہ بایزید بسطامی رحمۃ اللہ علیہ سے لوگوں نے پوچھا کہ آپ اپنے نفس کے مجاہدہ کے بارے میں ہمیں کچھ بتائیں اس پر حضرت بایزید بسطامی رحمۃ اللہ علیہ نے فرمایا کہ میں اگر اپنے نفس کے مجاہدہ کا حال تم سے بیان کروں تو تم اس کا سننا بھی برداشت نہیں کر سکو گے البتہ اگر آپ سننا

ہی چاہتے ہیں تو صرف ایک واقعہ بیان کرتا ہوں کہ میں نے اپنے نفس کے ساتھ کیا جہاد کیا تھا۔

واقعہ یوں ہے کہ ایک رات میں نے اپنے نفس کو نماز پڑھنے کے لئے کہا لیکن میرے نفس نے میری خواہش کو پورا نہ کیا چنانچہ اس رات وہ نماز مجھ سے فوت ہو گئی وجہ یہ ہوئی کہ اس دن میں نے اپنے معمول سے کچھ زیادہ کھالیا تھا چنانچہ جب صحیح ہوئی تو میں نے عہد کیا کہ ایک سال تک میں اپنے نفس کو پانی نہیں دوں گا۔

حضرت خواجہ صاحب رحمۃ اللہ علیہ نے پھر فرمایا کہ ایک دفعہ حضرت خواجہ ابوتراب نخشی رحمۃ اللہ علیہ کے دل میں مرغی کے انڈے اور سفید میدہ کی روٹی کھانے کا شوق اور ہوس پیدا ہوا۔ آپ کے دل میں یہ بات بیٹھ گئی کہ اگر آج مرغی کا انڈا اور سفید میدہ کی روٹی مل جائے تو میں آج اس سے اپنا روزہ افطار کروں گا۔ چنانچہ وہ عصر کی نماز کے بعد تجدید وضو کے لئے باہر صحراء میں نکل آئے اتفاقاً وہاں ایک نوجوان لڑکا آگیا اور انہیں برا بھلا کہنے لگا اور ان سے الجھ گیا اور بلند آواز سے چور چور کہنے لگ گیا کہ کل یہی چور ہمارے گھر کا سامان چڑا کر لے گیا تھا آج پھر وہی چور ہمارے گھر کا سامان چرانے کے لئے آگیا ہے۔ لڑکے کی آواز سن کر ادھر ادھر سے بہت سے لوگ اکٹھے ہو گئے چنانچہ وہ لڑکا اور اس کا باپ انہیں کے اور گھونے مارنے لگے وہ بزرگ مکوں اور گھونسوں کو گنتا جاتا تھا جب انہیں چھکے لگ چکے تو اچانک وہاں ایک ایسا آدمی آگیا جو حضرت خواجہ ابوتراب نخشی رحمۃ اللہ علیہ کو جانتا تھا۔ اس نے فوراً کہا اے لوگو! یہ چور نہیں ہے یہ تو حضرت خواجہ ابوتراب نخشی رحمۃ اللہ علیہ ہیں جو بہت بڑے بزرگ ہیں چنانچہ لوگوں نے ان سے معافی مانگی کہ ہم نے آپ کو پہچانا نہیں تھا اور آپ کو جو تکلیف ہماری طرف سے ہماری لा�علی کی وجہ سے پہنچی ہے آپ اس کی ہمیں معافی دے دیں بہر حال وہاں سے وہی واقف آدمی ان کو اپنے گھر میں لے گیا تاکہ

رات کو اسے اپنے گھر میں مہمان رکھے۔ اتفاق سے اس آدمی کے گھر میں مرغی کا انڈا اور سفید میدہ کی روٹی تیار تھی وہ لے کر حاضر ہو گیا جو نبی حضرت خواجہ ابو تراب نخشی رحمۃ اللہ علیہ نے مرغی کا انڈا اور نان دیکھے تو مسکرا دیئے اور کہا برا در! میں یہ نہیں کھاؤں گا۔ اس کے میز بان نے پوچھا کیوں؟ تو فرمایا کہ آج میں نے مرغی کے انڈے اور نان کے کھانے کی صرف خواہش کی تھی کہ مجھے اس کے کھانے سے پہلے چھڑ زوردار مکے لگے اب اگر میں نے انڈا اور نان کھالیا تو میں نہیں جانتا کہ مجھ پر کیا مصیبت نازل ہو گی۔ یہ کہہ کر حضرت خواجہ ابو تراب نخشی رحمۃ اللہ علیہ اس کے گھر سے کچھ کھائے پئے بغیر چلے گئے۔

حضرت خواجہ صاحب رحمۃ اللہ علیہ یہ فوائد بیان فرمانے کے بعد مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

ساتویں مجلس

مومن کو دکھ پہنچانے کے بارے میں

ارشاد فرمایا کہ حضرت ابو ہریرہ رضی اللہ تعالیٰ عنہ نے رسول اللہ ﷺ سے روایت کی ہے کہ جو مومن کو تکلیف پہنچائے گا گویا اس نے مجھے تکلیف پہنچائی ہے اور جس نے مجھے تکلیف پہنچائی اس نے گویا اللہ تعالیٰ کو تکلیف پہنچائی۔

فرمایا ہر مومن کے سینہ میں اسی پردے ہوتے ہیں اور ہر پردہ میں ایک فرشتہ کھڑا ہوتا ہے تو جو شخص کسی مومن کو تکلیف پہنچاتا ہے گویا وہ اسی فرشتوں کو تکلیف پہنچاتا ہے پھر نماز کے بارے میں ارشاد فرمایا کہ فریضہ نماز کے بعد نوافل بھی ادا کرنے چاہئیں۔ ہمارے مشائخ فرانس نماز کے بعد نماز نافلہ بھی ادا کرتے تھے۔ جو شخص ظہر کے فرضوں سے پہلے چار رکعت سنت ادا کرتا ہے اور قرآن کی جو آیات اسے یاد ہوں وہ ان رکعتوں میں پڑھتا ہے تو اللہ تعالیٰ اسے بہشت میں جانے کی خوشخبری دیتا ہے اور قبر میں دفن ہونے کے وقت ستر ہزار فرشتے اس کے لئے تختے لے کر آئیں گے اور اس پر یہ تختے قربان کر دیں گے۔ اور جب وہ بروز محشر قبر سے اٹھے گا تو اسے ستر پوشائیں پہنا کر بہشت میں داخل کیا جائے گا۔ اور جو شخص ظہر کی فرض نماز کے بعد نوافل ادا کرے گا اور جو آیات قرآنی یا سورتیں اسے یاد ہوں وہ ان رکعتوں میں پڑھتا ہے تو اللہ تعالیٰ ہر رکعت کے عوض میں اس کی ہزار حاجات کو پورا فرمائیں گے۔ اور ہر رکعت کے عوض میں اس کی ہزار نیکی لکھی جائے گی اور اسے ایک سال کی عبادت کا

ثواب دیا جائے گا۔

پھر فرمایا کہ بہت سے مشائخ نے کتاب مجیب میں لکھا ہے کہ دانامردوہ ہے کہ جب تک اسے نماز میں مکمل حضوری حاصل نہ ہو اس وقت تک وہ نماز کو شروع نہیں کرتا فرمایا میں نے اپنے پیر خواجہ حاجی رحمۃ اللہ علیہ کے رسالہ میں لکھا ہوا دیکھا ہے کہ حضرت خواجہ یوسف چشتی رحمۃ اللہ علیہ نماز شروع کرنا چاہتے تھے مگر ہزار بار تکبیر پڑھ کر پھر بیٹھ جاتے تھے اور جب کامل حضوری حاصل ہوتی تب نماز کو شروع کرتے اور جب **إِيَّاكَ نَعْبُدُ وَإِيَّاكَ نَسْتَعِينُ** پر پہنچتے تو کافی دیر تک غور و خوض کرتے الغرض ان سے ایسا کرنے کی وجہ پوچھی گئی تو انہوں نے فرمایا کہ میں اس وقت نماز کو شروع کرتا ہوں جب مکمل حضوری مجھے حاصل ہو جاتی ہے کیونکہ جس نماز میں حق کا مشاہدہ نہ ہو مزہ نہیں آتا۔

پھر فرمایا کہ ایک دفعہ حضرت خواجہ جنید بغدادی رحمۃ اللہ علیہ اور حضرت خواجہ شبی رحمۃ اللہ علیہ دونوں بغداد سے باہر کی طرف نکلے ادھر نماز کا وقت ہو گیا۔ دونوں بزرگ تجدید وضو میں مشغول ہو گئے جب یہ دونوں حضرات نماز ادا کرنے کے لئے تیار ہوئے تو عین اسی وقت ایک آدمی اپنے سر پر لکڑیوں کا گٹھا لے کر وہاں سے گزرا جب اس نے ان دونوں بزرگوں کو نماز کی تیاری میں دیکھا تو اس نے بھی لکڑیوں کا گٹھا نیچے رکھ دیا اور وضو کرنے لگ گیا چنانچہ ان دونوں بزرگوں نے اپنی ایمانی فرست سے معلوم کر لیا کہ یہ مرد کوئی واصل باللہ ہے چنانچہ انہوں نے اس بزرگ کو امامت کے لئے آگے کیا۔ الغرض اس نے نماز پڑھانا شروع کی مگر وہ رکوع و سجود میں کافی دیر لگا نے کی وجہ پوچھی اس نے جواب دیا کہ رکوع و سجود میں جب میں ایک دفعہ سُبْحَانَ رَبِّيَ الْعَظِيمِ یا سُبْحَانَ رَبِّيِ الْأَعْلَى کہتا تھا تو جب تک میں "لَبَّيْكَ عَبْدِيْ" کی آواز نہ

سن لیتا تو اس وقت تک دوسری تسبیح نہیں کہتا تھا۔ لہذا رکوع و سجود میں دیر اس وجہ سے ہوتی تھی۔

پھر فرمایا کہ ایک بار خانہ کعبہ کے اطراف میں چند مجاوروں کے ساتھ میں بھی اعتکاف بیٹھا ہوا تھا۔ ان بزرگوں میں سے ایک بزرگ کا نام حضرت خواجہ عمر نسفی رحمۃ اللہ علیہ تھا جو اکثر مراقبہ میں رہتے تھے ایک دفعہ آپ نے مراقبہ سے سر اٹھایا اور آسمان کی طرف منہ کر کے حاضرین مجلس کو فرمانے لگے کہ تم بھی سر کو اٹھاؤ اور اوپر دیکھو چنانچہ میں نے اپنے سر کو اوپر اٹھایا اور دیکھا اس بزرگ نے فرمایا کہ فرشتے کیا کہتے ہیں اور کیا دیکھتے ہیں۔ میں نے کہا کہ میں نے پہلے آسمان پر رحمت کے ایسے فرشتے دیکھے ہیں جو ہاتھ باندھ کر کھڑے ہیں ان کے لب ہل رہے ہیں پھر اس بزرگ نے کہا کہ کیا تمہیں معلوم ہے کہ وہ فرشتے کیا کہہ رہے ہیں میں نے کہا آپ ہم سے زیادہ بہتر جانتے ہیں جو نہیں میں نے یہ جواب دیا تو اس بزرگ نے اپنا سر اوپر کو اٹھایا اور یوں دعا کی کہ ”اے اللہ جو کچھ تو اپنے بندوں کو سنارہا ہے وہ ان حاضرین مجلس کو بھی سنادے چنانچہ فوراً غیب سے آواز آئی۔ اے عزیزان! یہ فرشتے جو اپنی لبوں کو ہلا رہے ہیں وہ یہ کہتے ہیں کہ یا رب حضرت خواجہ نسفی رحمۃ اللہ علیہ کے مجاہدہ اور علم کے طفیل ان سب کو بخش دے۔

اس کے بعد فرمایا کہ گویہ نعمت ہر ایک شخص میں موجود ہے لیکن اصل مرد وہ ہے جو جدوجہد کر کے ان مقامات کو حاصل کر لے۔

پھر فرمایا اے درویش! بغداد میں ایک بزرگ تھا جو بہت صاحب کشف و کرامات تھا لوگ اسے کہتے تو نماز کیوں نہیں پڑھتا وہ یہ جواب دیتا کہ تمہیں اس بات سے کیا سروکار ہے؟ لیکن اتنی بات ضرور ہے کہ جب تک میں اپنے دوست کے جمال کو دیکھنے لوں اتنے تک میں آرام سے نہیں بیٹھتا۔

پھر فرمایا یہی وجہ ہے کہ بعض مشائخ نے کہا ہے کہ علم ایسا علم ہے جسے صرف عالم ہی جانتے ہیں اور زہد ایسا زہد ہے جسے زائد ہی جانتے ہیں یعنی علم کی حقیقت کو صرف عالم اور زہد کی حقیقت کو صرف زائد ہی جانتے ہیں اور یہ ایسے اسرار ہیں جن کو صرف اہل راز، ہی جانتے ہیں۔

پھر فرمایا جو شخص عصر کی فرض نماز سے پہلے چار رکعت سنت ادا کرتا ہے حضرت ابوالدرداء رضی اللہ عنہ کی روایت کے مطابق اسے ہر رکعت کے عوض بہشت میں ایک محل دیا جائے گا اور یوں سمجھا جائے گا گویا وہ ساری عمر اللہ تعالیٰ کی عبادت میں مصروف رہا ہے۔ اور جو شخص مغرب اور عشاء کی فریضہ نمازوں کے درمیان چار رکعت نفلی نماز پڑھے گا وہ سیدھا بہشت میں جائے گا اور ہر مصیبت سے محفوظ رہے گا۔ اور ہر رکعت کے عوض اس کے نامہ اعمال میں ثواب پیغمبری لکھا جائے گا۔ اذر جو شخص عشاء کی فرض نماز کے بعد چار رکعت نوافل پڑھے گا وہ حساب کتاب کے بغیر بہشت میں داخل ہو گا مگر یہ نوافل وہی شخص پڑھتا ہے جو اللہ کا دوست ہوتا ہے۔

پھر فرمایا جو فریضہ نماز کے علاوہ نفلی نماز بھی زیادہ پڑھے گا اس کے نامہ اعمال میں بہت زیادہ نیکیاں لکھی جائیں گی اور اللہ تعالیٰ اس کی بدی کو بھی نیکی میں تبدیل کر دے گا۔

پھر فرمایا کہ مومن کو صرف منافق اور ملعون لوگ ہی تکلیف پہنچاتے ہیں۔ الغرض ان فوائد کو مکمل کرنے کے بعد حضرت خواجہ عثمان ہارونی رحمۃ اللہ علیہ مشغول ہے حق ہو گئے اور میں اور دوسرے احباب اٹھ کر آگئے۔ الحمد لله علی ڈلک۔

آٹھویں مجلس

بہتان کے بارے میں

فرمایا کہ جو شخص مومن کو گالی دیتا ہے وہ اس طرح ہے گویا اپنی ماں اور بیٹی سے زنا کرتا ہے یا وہ اس طرح ہے گویا اس نے حضرت موسیٰ علیہ السلام کے ساتھ جنگ میں فرعون کی مدد کی۔

پھر فرمایا جو شخص مومن کو گالی دیتا ہے اس کی دعا کچھ عرصہ تک قبول نہیں ہوتی اور اگر وہ بغیر توبہ کے مر جائے تو گناہگار ہوتا ہے۔

اس کے بعد طعام کے بارے میں گفتگو شروع کی کیونکہ اسی اثناء میں کھانا لایا گیا تھا آپ نے فرمایا کہ نیچے دستر خوان بچھاؤ تاکہ اس پر ہم کھانا کھائیں۔ فرمایا رسول اللہ ﷺ نے خوانچہ پر کھانا نہیں کھایا لیکن خوانچہ پر رکھ کر کھانے سے منع بھی نہیں فرمایا۔ اگر خوانچہ پر کھانا رکھ کر کھایا جائے تو جائز ہے۔ لیکن ہم سب دستر خوان بچھا کر کھانا کھائیں گے تاکہ حضرت عیسیٰ علیہ السلام کے دستر خوان کے ساتھ ہماری مشابہت اور مماثلث ہو جائے۔

پھر فرمایا کہ حضرت عیسیٰ علیہ السلام کے خوانچے کے اوپر سرخ رنگ کا دستر خوان تھا جو کہ آسمان سے اتراتھا۔ اس میں نمک بھی تھا پس جو شخص نمک کے ساتھ روٹی کھائے اس کے ہر لقے کے ساتھ سو نیکی لکھی جاتی ہے اور بہشت کے سودر جے اسے

ملتے ہیں اور بہشت میں اسے حضرت عیسیٰ علیہ السلام کی ہمسایگی نصیب ہو گی اور سرخ دستر خوان پر کھانا رکھ کر کھانے سے بہشت میں ایک بہت بڑا عالیشان محل ملے گا اور کھانا کھانے والا جب کھانے سے فارغ ہو گا تو اللہ تعالیٰ اس کے تمام گناہ معاف فرمائے گا۔

پھر فرمایا کہ میں نے حضرت خواجہ مودود حسن چشتی رحمۃ اللہ علیہ کی زبانی سنائے کہ جو شخص سرخ رنگ کے دستر خوان پر کھانا کھاتا ہے اللہ تعالیٰ اس کی طرف رحمت کی نظر سے دیکھتا ہے پھر فرمایا کہ حضرت خواجہ مودود حسن چشتی رحمۃ اللہ علیہ کو شمس العارفین کا نام رسول اللہ ﷺ کے روضہ مبارک سے ملا تھا وہ اس طرح کہ ایک روز وہ رسول اللہ ﷺ کے روضہ مبارک پر پہنچے اور سلام کہا روضہ مبارک سے آواز آئی اے شمس العارفین و علیک السلام جب وہ روضہ رسول اللہ ﷺ سے واپس ہوئے تو جو شخص انہیں راستہ میں ملتا وہ یہی کہتا اے شمس العارفین ”السلام علیک“ اس کے بعد اس کے حسب حال یہ واقعہ بیان فرمایا کہ امام اعظم رحمۃ اللہ علیہ کے ساتھ بھی اسی طرح کا واقعہ پیش آیا تھا وہ اس طرح کہ جب وہ اپنے ابتدائی زمانہ میں رسول اللہ ﷺ کے روضہ پر پہنچے اور یوں سلام کہا ”اے سید المرسلین السلام علیک“ تو روضہ پاک سے آواز آئی اے امام المسلمين علیک السلام۔ اس کے بعد فرمایا کہ حضرت بایزید بسطامی رحمۃ اللہ علیہ کو سلطان العارفین کا خطاب آسمان سے ملا تھا چنانچہ وہ ایک رات کو آدھی رات کے وقت اٹھے اور چھت پر آئے۔ اس وقت تمام دنیا کو سوئے ہوئے دیکھا مگر کوئی بیدار نہ تھا ان کے دل میں یہ خیال آیا کہ افسوس لوگ کیوں غفلت کی نیند میں سوئے ہوئے ہیں؟ ان کے دل میں یہ چاہت پیدا ہوئی کہ میں اللہ تعالیٰ سے ان لوگوں کے بیدار ہونے اور عبادت میں مشغول ہونے کی درخواست کرتا ہوں پھر خیال آیا کہ

بالمعموم مقام شفاعت تو حضور سید المرسلین ﷺ کا ہے۔ میری کیا مجال ہے؟ کہ یہ درخواست کروں۔ جو نبی ان کے دل میں یہ خیال آیا غیب سے آواز آئی اے بازیڈ رحمتہ اللہ علیہ چونکہ تو نے مقام ادب کو ملحوظ خاطر رکھا ہے اس لئے لوگوں میں تجھے سلطان العارفین کا نام دیا جاتا ہے۔

پھر فرمایا کہ حضرت احمد معاشوؑ رحمتہ اللہ علیہ کے ساتھ بھی اسی طرح کا معاملہ ہوا تھا۔ وہ اس طرح کہ موسم سرما کے چلنے کی ایک رات کو جب کہ کڑا کے کی سردی تھی وہ آدھی رات کو گھر سے باہر نکل آئے اور ٹھنڈے پانی میں غوط لگایا۔ جب جان جانے کا خطرہ لاحق ہوا تو کہا جب تک میں یہ نہیں جان لیتا کہ میں کون ہوں اس وقت تک میں یہاں سے باہر نہیں نکلوں گا غیب سے آواز آئی تو وہ ہے کہ کل بروز قیامت تیری شفاعت سے اتنے آدمیوں کو دوزخ سے نجات ملے گی شیخ احمد معاشوؑ رحمتہ اللہ علیہ نے کہا کہ میں اسے کافی نہیں سمجھتا میں صرف یہ جانا چاہتا ہوں کہ میں کون ہوں؟ اتنے میں اس نے غیب سے یہ آواز سنی کہ ہم نے یہ حکم دے دیا ہے کہ دوسرے درویش اور عارف لوگ ہمارے عاشق ہیں مگر تو ہمارا معاشوؑ ہے۔ اس پر حضرت خواجہ احمد معاشوؑ رحمتہ اللہ علیہ وہاں سے باہر نکلے چنانچہ جو شخص بھی انہیں راستہ میں ملتا وہ یوں کہتا "اے احمد معاشوؑ السلام علیک"۔

پھر فرمایا وہ نماز نہیں پڑھتے تھے چنانچہ لوگ اے کہتے تھے آپ نماز کیوں نہیں پڑھتے؟ اس پر آپ نے کہا اچھا میں نماز تو پڑھتا ہوں مگر سورہ فاتحہ نہیں پڑھوں گا لوگوں نے کہا پھر یہ کیسی نماز ہوگی؟ اس پر آپ نے کہا اچھا میں سورہ فاتحہ پڑھوں گا مگر ایٰكَ نَعْبُدُ وَ ایٰكَ نَسْعِينَ نہیں پڑھوں گا۔ لوگوں نے کہا یہ آیت بھی ضرور پڑھنا ہوگی۔ کافی بات چیت کے بعد انہوں نے نماز شروع کی جو نبی سورہ فاتحہ کو پڑھنا

شروع کیا اور جب إِيَّاكَ نَعْبُدُ وَ إِيَّاكَ نَسْتَعِينُ پر پہنچے تو ان کے تمام اعضاء سے اور ہر بال بال کے نیچے سے خون جاری ہو گیا اس وقت وہ حاضرین کی طرف متوجہ ہوئے اور کہا اب میرے لئے نماز پڑھنا جائز نہیں ہے کیونکہ میرا خون جاری ہو گیا ہے۔ لوگ کہتے ہیں کہ میں نماز پڑھوں مگر اب میں نماز کیسے پڑھ سکتا ہوں؟ جب خواجہ صاحب نے یہ فوائد کامل کئے تو مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

نویں مجلس

مختلف پیشوں کے بارے میں

آپ نے فرمایا کہ ایک بار رسول اللہ ﷺ بیٹھے ہوئے تھے کہ ایک صحابی رضی اللہ تعالیٰ عنہ اٹھے اور آپ سے پوچھا یا رسول اللہ ﷺ! میرے پیشہ کے بارے میں آپ کیا فرماتے ہیں؟ حضور علیہ السلام نے اس سے پوچھا تیراپیشہ کیا ہے؟ اس نے کہا "میں درزی (ثیلر ماشر) ہوں۔" نبی کریم ﷺ نے فرمایا اگر تم ایمانداری کے ساتھ یہ کام کرو گے تو تمہارا یہ پیشہ بہت اہمیت کا حامل ہے کل بروز قیامت تم حضرت اور لیں علیہ السلام پیغمبر کے ساتھ بہشت میں جاؤ گے پھر ایک صحابی رضی اللہ تعالیٰ عنہ کھڑا ہو کر کہنے لگے یا رسول اللہ ﷺ میرے پیشے کے بارے میں آپ کیا فرماتے ہیں؟ اس پر رسول اللہ ﷺ نے اس سے پوچھا تیراکوناپیشہ ہے؟ اس نے کہا یا رسول اللہ میراپیشہ کھیتی باڑی کرنا ہے نبی کریم ﷺ نے فرمایا تیراپیشہ بہت ہی اچھا ہے کیونکہ حضرت ابراہیم علیہ السلام کا یہی پیشہ تھا لہذا یہ پیشہ بہت برکت اور نفع والا ہے۔ اللہ تعالیٰ تمہیں حضرت ابراہیم علیہ السلام کی دعا سے برکت دے گا اور کل بروز قیامت تم حضرت ابراہیم علیہ السلام کے قریب بہشت میں رہو گے۔ پھر ایک اور صحابی رضی اللہ تعالیٰ عنہ اٹھ کر کہنے لگے یا نبی اللہ ﷺ! میرے پیشے کے بارے آپ کیا فرماتے ہیں؟ آپ ﷺ نے پوچھا تیراکوناپیشہ ہے؟ اس نے کہا میراپیشہ تعلیم ہے اس پر

آنحضرور ﷺ نے فرمایا اللہ تعالیٰ تمہارے پیشہ کو حد سے زیادہ پسند کرتا ہے اگر تم لوگوں کو اچھے کاموں کی نصیحت کرو گے تو کل بروز قیامت حضرت خضر علیہ السلام کے ساتھ بہشت میں رہو گے اور تمہیں حضرت خضر علیہ السلام کا ثواب ملے گا۔ اگر تم انصاف کرو گے تو آسمان کے فرشتے تیری بخشش کے لئے دعا کریں گے۔ اس کے بعد ایک اور صحابی رضی اللہ تعالیٰ عنہ اٹھ کھڑے ہوئے اور آپ سے پوچھایا جس کا مطلب ﷺ میرے پیشہ کے بارے میں آپ کا کیا ارشاد ہے؟ آپ ﷺ نے پوچھا تم کو نساکار و بار کرتے ہو؟ اس نے کہا میرا پیشہ تجارت ہے تو نبی کریم ﷺ نے فرمایا تجارت کرنے والا اللہ کا دوست ہوتا ہے۔ لیکن تاجر کو نماز پڑھنے کی پابندی کرنی چاہئے اور وہ شریعت سے باہر کوئی قدم نہ اٹھائے کیونکہ حدیث شریف میں ایک جگہ یوں آیا ہے:

”الْكَاسِبُ حَبِيبُ اللَّهِ“، یعنی تجارت کرنے والا اللہ کا دوست ہوتا ہے اور دوسری حدیث میں آیا ہے: ”الْكَاسِبُ صَدِيقُ اللَّهِ“، یعنی تاجر اللہ کا صدیق ہوتا ہے۔ پھر فرمایا کہ حضرت ابوالدرداء رضی اللہ عنہ دکانداری کرتے تھے۔ عمر کے آخری حصہ میں جب وہ مسلمانی کی حقیقت سے واقف ہوئے تو دکانداری چھوڑ دی لوگوں نے آپ سے پوچھا کہ دکانداری کیوں چھوڑ دی ہے؟ تو آپ نے کہا جب میں نے مسلمانی حاصل کر لی ہے تو اب میں سمجھتا ہوں کہ دکانداری کے ساتھ مسلمانی صحیح طور پر نہیں چل سکتی۔

پھر فرمایا ”الْكَاسِبُ صَدِيقُ اللَّهِ“، یعنی جس شخص کو خدا پر تکیہ ہو وہ کسب پر تکیہ نہ رکھے کیونکہ کسب پر تکیہ رکھنا کفر ہے اور جب نماز کا وقت ہو جائے تو تمام کار و بار کو چھوڑ دے اور نماز ادا کرے اور ایجاد کاندار اللہ کا صدیق ہوتا ہے جب خواجہ رحمۃ اللہ علیہ نے یہ فوائد بیان کئے تو میں اور دوسرے احباب اٹھ کر آگئے۔ الحمد للہ علی ذلک۔

دو سویں مجلس

مصیبت کے بارے میں

آپ نے فرمایا کہ حضرت عبد اللہ انصاری رضی اللہ عنہ روایت کرتے ہیں کہ رسول اللہ ﷺ نے فرمایا کہ جو شخص مصیبت میں بلند آواز سے نوحہ گری اور بین کرتا ہے اس پر اللہ تعالیٰ کی لعنت برستی ہے پھر فرمایا کئی مشائخ نے فرمایا ہے کہ بلند آواز سے نوحہ گری اور بین کرنا کفر ہے ایسے شخص کا نام مومنوں کی فہرست میں منافق لکھا جاتا ہے اور ایسے شخص پر اللہ کی لعنت برستی ہے جو مصیبت کے وقت بلند آواز سے نوحہ گری اور بین کرتا ہے پھر فرمایا کہ مشائخ نے کہا ہے کہ مصیبت میں جو شخص بلند آواز سے نوحہ گری یا بین کرتا ہے اس پر چالیس سال کے گناہ لکھ دیئے جاتے ہیں اور اس کی سو سالہ عبادت ضائع کر دی جاتی ہے اور اگر وہ اس سال بغیر توبہ کے مر جائے تو وہ دوزخ میں ابلیس کا ساتھی ہوتا ہے۔ پھر فرمایا کہ ایک دفعہ حضرت ابراہیم ادھم رحمۃ اللہ علیہ کی راستے سے گزر رہے تھے کہ انہوں نے نوحہ گری اور بین کی آواز سنی اس پر انہوں نے فوراً قلعی پکھلا کر اپنے کان میں ڈال دی۔ چنانچہ وہ بالکل بہرے ہو گئے تھے۔ پھر فرمایا جو شخص مصیبت کے وقت اپنی زبان کو قابو میں نہیں رکھتا اللہ تعالیٰ اس بندے کو رحمت کی نظروں سے نہیں دیکھتا۔ ایسا شخص قیامت کے روز سخت عذاب میں مبتلا ہو گا۔ ایک دوسری روایت میں آیا ہے کو جو شخص مصیبت میں اپنے کپڑے پھاڑ ڈالے۔ اور بلند آواز سے بین کرے قیامت کے دن اس کے دونوں ابراؤں کے درمیان لکھا

جائے گا کہ یہ شخص اللہ تعالیٰ کی رحمت سے نامید ہے البتہ سچے دل سے توبہ کر لے تو پھر اس کی مغفرت ہو سکتی ہے۔ اور جو شخص مصیبت میں سیاہ رنگ کا ماتمی لباس پہنے اس کے لئے دوزخ میں ستر خانے بنائے جائیں گے اور اس کی کوئی عبادت قبول نہیں کی جائے گی۔ ایسے شخص کا حلیہ اس طرح بگڑا ہوا ہو گا کیونکہ اس نے ستر مومنوں کو قتل کیا ہے اور اس کے نامہ اعمال میں ہزار گناہ لکھے جائیں گے اور جب تک وہ کالا ماتمی لباس پہنے رکھے گا اس وقت تک آسمان وزمین کا ہر فرشتہ اس پر لعنت کرے گا۔ اس کے بعد پانی پلانے کے بارے میں یوں فرمایا کہ جو شخص کسی پیاسے کو پانی پلاتا ہے اس کے گناہ اس طرح معاف کر دیئے جاتے ہیں گویا وہ ابھی ماں کے پیٹ سے پیدا ہوا ہے اور وہ حساب و کتاب کے بغیر بہشت میں داخل ہو گا اور اگر وہ اسی دن مر جائے جس دن اس نے کسی پیاسے کو پانی پلایا تو اسے شہادت کا درجہ دیا جاتا ہے پھر فرمایا جو شخص کسی بھوکے کو کھانا کھلاتا ہے اللہ تعالیٰ اس کی ہزاروں حاجتیں پوری کرتا ہے۔ اسے دوزخ کی آگ سے نجات مل جاتی ہے اور بہشت میں اس کے نام پر ایک محل تعمیر کیا جاتا ہے۔

پھر فرمایا لڑکیاں اللہ تعالیٰ کی طرف سے تحفہ ہوتی ہیں جو بھی اپنی بچیوں کو پیارا سمجھے گا اس سے اللہ اور اس کے رسول خوش ہوتے ہیں۔ پھر فرمایا جس شخص کو اللہ تعالیٰ بچیاں دیتا ہے یوں سمجھو کہ وہ بچیاں خدا کی طرف سے ایک تحفہ ہوتی ہیں۔ اللہ تعالیٰ ان ماں باپ پر خوش ہوتا ہے جن کو اللہ تعالیٰ بچیاں دے اور وہ خوش ہوں چنانچہ اللہ تعالیٰ کے ہاں ان والدین کا درجہ اس شخص سے بھی زیادہ ہوتا ہے جس نے ستر بار خانہ کعبہ کی زیارت کی ہو یا جس نے ستر غلاموں کو آزاد کیا ہو الغرض جو والدین اپنی بچیوں پر رحم کرتے ہیں اللہ تعالیٰ ایسے والدین پر رحمت کرتے ہیں۔

پھر فرمایا میں نے ”آثار اولیاء“ میں لکھا ہوا دیکھا ہے کہ رسول اللہ ﷺ نے فرمایا ہے کہ جس شخص کی ایک بیٹی ہو گی کل قیامت کے دن اس کے درمیان اور دوزخ کے

در میان پانچ سو سال کا فاصلہ ہو گا۔ پھر فرمایا کہ اولیاء اور انبیاء اپنے بیٹوں سے کہیں زیادہ اپنی بیٹوں سے پیار رکھتے تھے۔ پھر فرمایا کہ حضرت خواجہ سری سقطی رحمۃ اللہ علیہ کی صرف ایک ہی بیٹی تھی جو انہیں بہت ہی پیاری تھی ایک روز خواجہ صاحب کو نئے کوزے کے ٹھنڈے پانی پینے کی طلب ہوئی آپ کی زبان مبارک سے نکلا اگر آج نئے کوزے کا ٹھنڈا اپانی مل جاتا تو میں اس سے روزہ افطار کرتا ان کی بیٹی نے جو نہیں یہ بات سنی فوراً اسی وقت ٹھنڈے پانی کا نیا کوزہ مہیا کر کے خواجہ صاحب کے سامنے لا کر رکھ دیا۔ عصر کی نماز کے بعد خواجہ صاحب پر نیند غالب آگئی اور وہ ہیں مصلی پر سر رکھ کر سو گئے۔ خواب میں دیکھا گویا خدا تعالیٰ بہشت سے اس کے گھر میں نزولِ اجلال فرماتے ہیں اور پوچھتے ہیں اے لڑکی! تو کس کی بیٹی ہے؟ بیٹی نے جواب دیا ”میں اس شخص کی بیٹی ہوں جس نے آج تک نئے کوزے کا ٹھنڈا اپانی کبھی نہیں پیا اس پر اللہ تعالیٰ نے اپنے دست قدرت سے کوزے کو توڑ ڈالا اور فرمایا اے سری! تجھے نئے کوزے کا ٹھنڈا اپانی نہیں پینا چاہئے جو لوگ اس قدر دنیا کے معاملات میں پھنسے ہوئے ہوں وہ خاص مقام کو کیسے حاصل کر سکتے ہیں؟ یہ فوائد بیان کرنے کے بعد خواجہ صاحب مشغول ہے حق ہو گئے اور میں اور دوسرے احباب اٹھ کر آگئے۔ الحمد لله علی ذلک۔

گیارہوں مجلس

جانوروں کے مارنے کے بارے میں

فرمایا حضرت عبد اللہ بن مسعود رضی اللہ تعالیٰ عنہما نے رسول اللہ ﷺ سے روایت کی ہے کہ جو شخص چالیس مادہ گائے ذبح کرے گا اس کے ذمے ایک گناہ کبیرہ لکھا جائے گا۔ اور جس جانور کو محض نفس کی تسکین کے لئے ذبح کیا جائے وہ اس طرح ہے گویا اس نے خانہ کعبہ کو ڈھانے میں حصہ لیا ہے۔ مگر جس جگہ پر ذبح کرنا جائز ہو وہاں گناہ نہیں ہے۔

پھر فرمایا میں نے حضرت خواجہ حاجی رحمۃ اللہ علیہ کی زبان مبارک سے سنا ہے کہ اے درویش! حضرت عبد اللہ بن مبارک رحمۃ اللہ علیہ فرمایا کرتے تھے کہ میری عمر ستر سال ہو گئی ہے مگر میں قسم کھا کر کہتا ہوں کہ ان ستر سالوں میں مجھے یاد نہیں ہے کہ میں نے کبھی کسی پرندے کو ذبح کیا ہو۔

پھر فرمایا کہ رسول اللہ ﷺ نے فرمایا ہے کہ کسی زندہ جانور کو آگ میں ہرگز نہیں پھینکنا چاہئے۔ اسی طرح کسی جانور کو بے رحمی کے ساتھ نہیں مارنا چاہئے۔ اس کا کفارہ یہ ہے کہ ایک غلام کو آزاد کرے یا سانحہ مساکین کو کھانا کھلائے یاد و ماه پے در پے روزے رکھے۔ رسول اللہ ﷺ نے فرمایا ہے کہ کسی جانور کو ہرگز آگ میں نہ ڈالو ورنہ اللہ تعالیٰ تمہیں دنیا اور آخرت میں عذاب میں بتلا کرے گا اور جو شخص جانوروں کو

آگ میں ڈالتا ہے یہ اتنا بڑا گناہ ہے گویا اس نے اپنی ماں سے زنا کیا ہے نعوذ باللہ منہما۔ یہ فوائد بیان کرنے کے بعد خواجہ صاحب مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

بار ہو س مجلس

سلام کہنے کے بارے میں

فرمایا کہ حدیث شریف میں ہے کہ رسول اللہ ﷺ نے فرمایا ہے کہ اگر کوئی شخص مجلس سے اٹھ کر جانے لگے تو اسے سلام کہنا چاہئے اور سلام کہنا آدمی کے سابقہ گناہوں کا کفارہ ہوتا ہے اور فرشتے ایسے شخص کے لئے مغفرت کی سفارش کرتے ہیں جو مجلس سے جاتے وقت سلام کہے۔ فرمایا اللہ کی رحمت بھی اس شخص کے شامل حال ہوتی ہے اور اس کی نیکیوں میں اضافہ کر دیا جاتا ہے اور اس کی عمر بھی لمبی کر دی جاتی ہے۔

پھر فرمایا میں نے حضرت خواجہ یوسف حسن چشتی رحمۃ اللہ علیہ کی زبانی سنائے ہے کہ جب کوئی آدمی مجلس سے اٹھ کر جاتے وقت سلام کہتا ہے تو ہزار نیکیاں اسے دی جاتی ہیں اور اس کی ہزار حاجات کو پورا کیا جاتا ہے اور اسے گناہوں سے اس طرح پاک کیا جاتا ہے گویا ابھی ماں کے پیٹ سے پیدا ہوا ہے۔ اس کے ایک سال کے گناہ معاف کر دیے جاتے ہیں اور ایک سال کی عبادت اس کے نامہ اعمال میں لکھی جاتی ہے اور ایک سونچ اور عمرہ اس کے نام پر لکھا جاتا ہے اور اللہ کی رحمت کے ہزاروں طبق اس کے سر پر قربان کئے جاتے ہیں۔

پھر فرمایا کہ حضرت امیر المؤمنین علی رضی اللہ عنہ نے فرمایا ہے کہ میں نے ہر چند کوشش کی ہے کہ رسول اللہ ﷺ کی مجلس میں آنے کے وقت یا وہاں سے جانے

کے وقت میں رسول اللہ ﷺ پر پہلے سلام کہوں مگر مجھے کبھی پہل کرنے کا موقعہ
نبیس مل سکا کیونکہ میرے سلام کہنے سے پہلے رسول اللہ ﷺ سلام کہہ دیتے تھے۔
کیونکہ سلام کہنا انبیاء کرام کی سنت ہے جتنے پیغمبر گزرے ہیں وہ سب سے پہلے سلام
کہتے تھے۔

خواجہ صاحب یہ فوائد بیان کرنے کے بعد مشغول بہ حق ہو گئے اور میں اور
دوسرے احباب انٹھ کر آگئے۔

تیر ہویں مجلس

نماز کے کفارہ کے بارے میں

فرمایا کہ حضرت امیر المؤمنین علی رضی اللہ عنہ نے رسول اللہ ﷺ سے روایت کی ہے کہ جس شخص کی متعدد نمازوں قضا ہو چکی ہوں اور وہ قضا شدہ نمازوں کی تعداد نہ جانتا ہو تو وہ دو شنبہ (پیر) کی رات کو دودو کر کے پچاس رکعتیں پڑھے ہر رکعت میں ایک بار سورہ فاتحہ اور ایک بار سورہ اخلاص پڑھے اور جب نماز سے فارغ ہو جائے تو درود شریف پڑھے تو اللہ تعالیٰ اس کی سابقہ فوت شدہ نمازوں کے لئے ان پچاس رکعتوں والی نماز نافلہ کو کفارہ کے طور پر منظور فرمائیں گے خواہ اس نے زمانہ ماضی میں سو سال بھی نمازوں نہ پڑھی ہوں۔

اس کے بعد خواجہ صاحب نے رات کو نفلی عبادت ادا کرنے کے بارے میں فرمایا کہ رسول اللہ ﷺ نے فرمایا ہے کہ جو شخص رات کو کھڑے ہو کر اللہ تعالیٰ کی عبادت کرتا ہے جبکہ اس وقت دوسرے لوگ سوئے ہوئے ہوتے ہیں تو اللہ تعالیٰ فرشتوں کو حکم دیتا ہے کہ یہ رات اور اگلی رات تک اس شخص کی مغفرت کے لئے مجھ سے دعا مانگو۔ اور دوسری روایت میں یوں آیا ہے کہ رسول اللہ ﷺ نے فرمایا ہے کو جو شخص جمعہ کو بیس رکعت نفل پڑھتا ہے اور ہر رکعت میں ایک بار سورہ فاتحہ اور ایک بار سورہ اخلاص پڑھتا ہے تو قیامت کے دن وہ شخص ایک لاکھ صد یقین اور شہداء کے ساتھ بٹھے گا۔ اسے ہر رکعت کے بد لے میں ایک دن اور ایک رات کی عبادت کا ثواب دیا

جائے گا اور اسے ہر حرف کے بدالے میں ایسا نور ملے گا کہ وہ بیل صراط کو اسی نورانی فضا میں پار کر لے گا۔

پھر فرمایا جو شخص رات کو قیام کرے خواہ وہ اونٹ کی گردن کو ہلانے کے برابر (یعنی تھوڑی دیر) بھی ہو تو اسے ایسے شخص سے بھی زیادہ ثواب ملے گا جس نے سائٹ حج اور عمر کے ہوں نیزاں اس شخص پر اللہ کی رحمت کے دروازے کھول دیئے جاتے ہیں۔

پھر فرمایا کہ میں ایک دفعہ سمر قند میں مسافر تھا وہاں ایک بزرگ تھا جسے حضرت شیخ عبدالواحد سمر قندی کہتے تھے۔ میں نے اس سے سنا کہ جو شخص رات اور دن میں قیام نہیں کرتا اس کے ایمان میں حلاوت اور مٹھاں نہیں ہے اور جو شخص رات اور دن میں قیام کرتا ہے وہ ایمان کی مٹھاں پالیتا ہے پھر فرمایا کہ حضرت امام اعظم ابو حنیفہ رحمۃ اللہ علیہ کو فی تمیں سال تک رات کو نہیں سوئے اور اپنا پہلو زمین پر نہیں رکھا۔ پھر فرمایا کہ جب انہوں نے آخری حج کیا اس کا ماجرا یوں ہے کہ وہ کعبہ کے دروازے کے سامنے آ کر کھڑے ہو گئے اور کہا دروازہ کو کھولو تاکہ آج رات میں اپنے خدا کی عبادت کر لوں کون جانتا ہے کہ دوبارہ مجھے یہ سعادت حاصل ہو سکے گی یا نہیں؟ چنانچہ دروازہ کھل گیا اور حضرت امام اعظم رحمۃ اللہ علیہ اندر چلے گئے۔ خانہ کعبہ کے دونوں ستونوں کے درمیان دائیں پاؤں کو باعیں پاؤں پر رکھ کر نماز شروع کی نصف قرآن پڑھ کر رکوع و سجود پورے کئے نماز سے فارغ ہو کر کہاںے اللہ میں تیری ولیسی عبادت نہیں کر سکا جیسے کرنے کا حق ہے اور میں تجھے اس طرح نہیں پہچان سکا جیسے پہچاننے کا حق ہے یعنی ”مَا عَبَدْنَاكَ حَقًّا عِبَادَتِكَ وَمَا عَرَفْنَاكَ حَقًّا مَعْرِفَتِكَ“ غیب سے آواز آئی اے ابو حنیفہ! تو نے ہمیں اس طرح پہچانا ہے جیسا کہ پہچاننے کا حق ہے اور اس طرح ہماری عبادت کی ہے جیسی کرنے کا حق ہے۔ حقیقتاً میں نے تجھے بھی بخش دیا اور انہیں بھی بخش دیا ہے جو تیری پیروی کریں گے اور جو تیرے عقیدہ پر ہوں گے۔

پھر فرمایا کہ حضرت خواجہ یوسف چشتی رحمۃ اللہ علیہ چالیس سال تک بالکل نہیں سوئے اور ان کی پشت مبارک زمین سے نہیں گلی۔ پھر فرمایا کہ حضرت خواجہ احمد چشتی رحمۃ اللہ علیہ تمیں سال تک ہر رات کو قیام کرتے تھے اور ہر رات کو دور کعت نفلوں میں قرآن ختم کرتے تھے پھر فرمایا کہا جاتا ہے کہ انہوں نے ایک بار خواب میں رب ذوالجلال والا کرام کو دیکھا پھر باقی عمر نہیں سوئے۔ حالانکہ بعد میں وہ ستر سال تک زندہ رہے۔ جب ان کے وصال کا وقت قریب ہوا تو ایک بزرگ نے انہیں خواب میں دیکھا اور پوچھا کیا حال ہے؟ اور کیسے جا رہے ہو؟ انہوں نے جواب دیا کہ مردانہ وار جا رہا ہو۔ دوستو! آج سے ستر سال پہلے میں نے ایک خواب دیکھا تھا جسے میں نہ آج تک کسی کو نہیں بتایا آج میں اسی خواب میں سرشار ہو کر جا رہا ہوں۔

پھر فرمایا اے درویش ایک دنیا کا نور ہوتا ہے ایک پل صراط کا نور ہوتا ہے اور ایک بہشت کا نور ہوتا ہے۔ پھر فرمایا جو شخص رات کو قیام کرتا ہے اس کی ہر دعا قبول کی جاتی ہے اور بہشت اس کی آرزو مند ہوتی ہے اور اللہ تعالیٰ اس سے خوش ہوتے ہیں۔

پھر فرمایا کہ میں ایک دفعہ بخارا کی طرف سفر کر رہا تھا کہ میں نے دوران سفر میں ایک درویش کو دیکھا جو بہت بزرگ تھا میں کچھ مدت اس کی صحبت میں رہا میں نے دیکھا کہ وہ ہر رات کو قیام میں گزارتا تھا آخر کار لوگوں سے سنا گیا کہ اس درویش نے چالیس سال سے پہلو زمین پر نہیں رکھا یہ فوائد بیان کرنے کے بعد خواجہ صاحب مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلک۔

چودھویں مجلس

سورہ فاتحہ اور اخلاص کے بارے میں

زبان مبارک سے فرمایا کہ حضرت خواجہ یوسف حسن چشتی رحمۃ اللہ علیہ نے اپنے رسالہ میں لکھا ہے کہ حدیث شریف میں آیا ہے کہ نبی کریم ﷺ نے فرمایا ہے جو شخص سوتے وقت سورہ فاتحہ اور سورہ اخلاص پڑھتا ہے اسے قیامت کے دن "امین" کا لقب ملے گا۔ پیغمبروں کے علاوہ اور کوئی شخص بھی اس سے پہلے بہشت میں نہیں جائے گا وہ بہشت میں حضرت عیسیٰ علیہ السلام کا رفیق ہو گا۔ پھر فرمایا کہ حضرت خواجہ محمد مرعشی رحمۃ اللہ علیہ نے فرمایا ہے کہ جو شخص سوتے وقت ایک بار سورہ فاتحہ اور تین بار سورہ اخلاص پڑھے وہ گناہوں سے اس طرح پاک اور صاف ہو جاتا ہے گویا بھی ماں کے پیٹ سے پیدا ہوا ہے۔

پھر فرمایا میں نے کتاب "حدیقه" میں لکھا ہوا دیکھا ہے کہ حضرت ابو ہریرہ رضی اللہ تعالیٰ عنہ اور حضرت ابن عمر رضی اللہ تعالیٰ عنہما نے فرمایا کہ جو شخص سوتے وقت فُلْ يَا أَيُّهَا الْكَافِرُونَ پڑھتا ہے بہشت میں ایک ہزار لوگ اس کی گواہی دیں گے کہ واقعی یہ پڑھتا تھا۔

پھر فرمایا کہ میں ایک دفعہ اپنے پیر حضرت حاجی رحمۃ اللہ علیہ کے ساتھ بد خشان کی مسجد میں حاضر تھا کہ میں نے ایک بزرگ کو دیکھا جسے حضرت خواجہ محمد بد خشانی رحمۃ اللہ علیہ کہتے تھے۔ وہ ہر وقت مشغول بہ حق رہتے تھے میں نے اسے یہ کہتے

ہوئے سا ہے کہ جو شخص آفتاب نکلنے کے بعد دور رکعت یا چار رکعت (نفل اشراق) پڑھتا ہے اس کے نامہ اعمال میں حج اور عمرہ کا ثواب لکھ دیا جاتا ہے اور حدیث شریف میں آیا ہے کہ جو شخص سورج کے طلوع ہونے کے بعد دور رکعت یا چار رکعت نماز (اشراق) پڑھتا ہے اسے ایسے شخص پر فضیلت حاصل ہوتی ہے جس نے اپنا تمام مال سدقة کر دیا ہو یہ فوائد بیان کرنے کے بعد خواجہ صاحب مشغول ہے حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

مجلس پندرہویں

جنت اور اہل جنت کے بارے میں

فرمایا میں نے حضرت امام شعبی رحمۃ اللہ علیہ کی تفسیر میں بہشت کی کیفیت کے بارے میں یہ لکھا ہوا دیکھا ہے کہ ایک دفعہ صحابہ کرام علیہم الرضوان نے رسول اللہ ﷺ سے پوچھا ”یا رسول اللہ! ہمیں اہل بہشت کے کھانوں کے بارے میں کچھ بتائیں تو رسول اللہ ﷺ نے فرمایا اس خدائے پاک کی قسم جس نے ہمیں پیغمبر بنانے کر بھیجا ہے ایک بہشتی آدمی بہشت میں سینکڑوں آدمیوں کے ساتھ کھانا کھائے گا اور اپنے اہل خانہ سے صحبت بھی کرے گا صحابہ کرام علیہم الرضوان نے پوچھا یا رسول اللہ ﷺ کیا بہشتیوں کو بہشت کی غذا کھانے کے بعد قضاۓ حاجت بھی ہو گی یا نہیں؟ فرمایا۔ بہشت کی غذا کھانے سے جسم سے پسینہ نکلے گا جو کستوری سے زیادہ خوشبودار ہو گا چنانچہ اسی پسینہ کی وجہ سے تمام بہشتی غذا ہضم ہو جائے گی اور پیٹ میں کچھ نہیں رہے گا اور اہل جنت ہمیشہ ناز و نعمت میں زندگی بسر کریں گے اور روزانہ ان کی نعمتوں میں اضافہ ہو گا۔ اس کے بعد فرمایا کہ جو شخص بہشت کی ان نعمتوں کو حاصل کرنا چاہے وہ جمعہ کے روز صبح کی نماز کے بعد سو بار سورہ اخلاص پڑھا کرے اور جو ہمیشہ پڑھے گا اس کے لئے بہشتی نعمتوں میں مزید اضافہ ہو گا۔

پھر صحابہ کرام علیہم الرضوان نے رسول اللہ ﷺ سے پوچھا کہ کیا بہشت میں ماں باپ اور فرزند بھی ایک دوسرے سے ملیں گے تو رسول اللہ ﷺ نے فرمایا قرآن

کریم میں ارشاد ہوتا ہے۔

وَأَزْوَاجِهِمْ وَذُرِّيَّاتِهِمْ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ (یعنی جب ماں
باپ اور فرزند ایک دوسرے کو دیکھنا چاہیں گے تو وہ بہتی گھوڑوں پر سوار ہو کر ایک
دوسرے کے محلات میں جائیں گے)

یہ فوائد بیان کرنے کے بعد حضرت خواجہ رحمۃ اللہ علیہ مشغول بہ حق ہو گئے اور
میں اور دوسرے احباب اٹھ کر آگئے۔ الحمد للہ علی ذلك۔

سو لہوں میں مجلس

مسجد کے بارے میں

فرمایا حدیث شریف میں وارد ہے جو آدمی مسجد میں داخل ہوتے وقت دایاں پاؤں پہلے رکھے اور بِسْمِ اللَّهِ تَوَكَّلْتُ عَلَى اللَّهِ وَلَا حَوْلَ وَلَا قُوَّةَ إِلَّا بِاللَّهِ مِنَ الشَّيْطَانِ الرَّجِيمِ کہے تو نماز ادا کرنے کے بعد اللہ تعالیٰ اس کے بارے میں حکم دیتے ہیں کہ اس کے نامہ اعمال میں اس کی ہر رکعت نماز پر سورکعت کا ثواب لکھا جائے اور اللہ تعالیٰ اس کے تمام گناہ معاف کر دیتے ہیں اور اس کے ہر قدم پر بہشت میں اسے ایک درجہ دیا جاتا ہے اور بہشت میں اس کے نام پر ایک محل تعمیر کیا جاتا ہے۔

پھر فرمایا کہ حضرت جو شخص مسجد میں داخل ہوتے وقت أَعُوذُ بِاللَّهِ مِنَ الشَّيْطَانِ الرَّجِيمِ کہتا ہے تو شیطان اسے کہتا ہے کہ تو نے میری کمر کو توڑا لالا ہے پھر نمازی کے نامہ اعمال میں ایک سال کی عبادت لکھ دی جاتی ہے پھر جب وہ مسجد سے نکلتے وقت بھی وہی سابقہ کلمہ کہتا ہے تو اللہ تعالیٰ اس کے جسم کے ہر بال کے عوض اسے سو نیکی کا ثواب غطا کرتے ہیں اور بہشت میں اسے سود رجہ عطا کئے جاتے ہیں۔

پھر فرمایا کہ امام زندو لی زندہ راستی رحمۃ اللہ علیہ اپنی کتاب میں لکھتے ہیں کہ جب مومن مسجد میں داخل ہو تو پہلے دایاں پاؤں مسجد کے اندر رکھے اس طرح کرنے سے اس کے تمام گناہ اول سے آخر تک جھٹر جاتے ہیں اور جب وہ مسجد سے باہر نکلے تو پہلے دایاں پاؤں باہر رکھنے سے فرشتے کہتے ہیں یا رب اس کی حفاظت فرم اور اس کی

حاجت کو پورا فرم اور اس کی جگہ بہشت جاؤ داں میں بنا۔ پھر فرمایا میں نے خواجہ محمد
مرعشی رحمتہ اللہ علیہ کے رسالہ میں لکھا ہوا دیکھا ہے کہ حضرت سفیان ثوری رحمتہ
اللہ علیہ ایک دفعہ اللہ کے گھر میں بے ادب کی طرح داخل ہوئے یعنی پہلے بایاں پاؤں
مسجد میں رکھا تو ان کی اسی بے ادبی کی وجہ سے ان کا نام ثور مشہور ہو گیا۔ (عربی میں ثور
کا معنی بیل ہوتا ہے) یہ فوائد بیان کرنے کے بعد خواجہ رحمتہ اللہ علیہ مشغول بہ حق
ہو گئے اور میں اور دوسرے احباب اٹھ کر آگئے۔ الحمد لله علی ذلک۔

مجلس ستر ہویں

مال دنیا جمع کرنے کے بارے

فرمایا کہ مرد کو چاہئے کہ اس دنیا کے مال و دولت کو حریصانہ نگاہوں سے نہ دیکھے اور اس کے درپے نہ ہو اور جو کچھ اسے اللہ تعالیٰ عطا کرے وہ اسے اللہ کے راستہ میں خرچ کرے اور کچھ ذخیرہ کر کے نہ رکھے۔

پھر فرمایا تھا نے حضرت خواجہ یوسف چشتی رحمۃ اللہ علیہ کی زبان سے سنائے کہ مال کا شکر صدقہ دینا ہے اور سلام کا شکر الْحَمْدُ لِلّهِ رَبِّ الْعَالَمِينَ کہنا ہے۔ جو شخص یہ لفظ کہے گا گویا اس نے اسلام کو صحیح طور پر قبول کیا ہے۔ اور جوز کوہ اور صدقہ دیتا ہے وہ مال کا حق ادا کرتا ہے۔ پھر بچوں کی بد خونی کے بارے میں یوں ارشاد فرمایا کہ رسول اللہ ﷺ نے فرمایا ہے کہ بچوں کے رو تے وقت شیطان لعین ان کے کان مروڑتا ہے تاکہ بچے گریہ وزاری کریں اس موقع پر والدین بچوں کو پیشئے ہیں تو یہ گناہ والدین کے نام لکھا جاتا ہے۔

پھر فرمایا حدیث شریف میں آیا ہے کہ بچے اس وقت تک نہیں روتا جب تک شیطان اس کو دکھ نہیں پہنچاتا لہذا جب بچہ روئے تو لا حُولَ وَلا قُوَّةَ إِلَّا بِاللّهِ الْعَلِيِّ العظیم کہنا چاہئے تاکہ ماں باپ کو ایک خوشخبری ملے اور ان کے بچے کو گریہ وزاری سے نجات مل جائے۔

پھر فرمایا حسد قطعاً چھپی عادت نہیں ہے خصوصاً کسی مسلمان پر حسد کرنا تو بہت ہی

بڑا گناہ ہے بعض علماء کے قول کے مطابق حدیث میں یوں وارد ہوا ہے کہ حسد کو اپنے دل سے باہر نکال دینا چاہئے۔ جب مسلمان اپنے دل سے حسد کو نکال باہر کرتا ہے تو پھر اسے بہشت میں داخل کیا جاتا ہے۔ پھر فرمایا علماء میں حسد زیادہ پایا جاتا ہے اس لئے کہ وہ کسی دنیاوی بات میں حسد نہیں کرتے بلکہ وہ کسی دوسرے شخص کی ایسی بات پر حسد کرتے ہیں جو ایک اچھی بات ہوتی ہے۔ یہ فوائد بیان کرنے کے بعد خواجہ رحمتہ اللہ علیہ مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلک۔

اٹھارویں مجلس

چھینک مارنے کے بارے میں

آپ نے فرمایا حدیث شریف میں ہے کہ رسول اللہ ﷺ نے فرمایا ہے کہ جب مومن چھینک مارتا ہے اور پھر الْحَمْدُ لِلّهِ کہتا ہے تو اللہ تعالیٰ اس کے تمام گناہوں کو بخش دیتا ہے اور بہشت میں اس کے نام پر ایک حصہ الاث کر دیا جاتا ہے اور اس کے نامہ اعمال میں غلام کو آزاد کرنے کا ثواب لکھا جاتا ہے اور جب وہ دوسری بار چھینک مارتا ہے اور الْحَمْدُ لِلّهِ کہتا ہے تو اس کے ماں باپ کو بھی بخش دیا جاتا ہے اور جب تیری بار چھینک آئے تو اسے زکام کی ایک علامت سمجھنا چاہئے۔ اے مسلمانو! چھینک مارنے والے کا جواب دینا بھی گناہوں کا کفارہ ہوتا ہے اور درجات بہشت میں زیادتی کا سبب ہوتا ہے اور یہی چھینک اس کے لئے دوزخ کی آگ کے آگے ایک پرده بن جاتی ہے اور چھینک کا جواب دینے والے کے نام پر ہزار نیکیاں لکھی جاتی ہیں ان نیکیوں کو بروز قیامت تولتے وقت میزان میں رکھا جائے گا جو کہ عرش و کرسی سے بھی زیادہ وزنی ہوں گی۔ جو شخص چھینک مارنے کے وقت ایک بار الْحَمْدُ لِلّهِ رَبِّ الْعَالَمِينَ کہتا ہے تو اللہ تعالیٰ بہشت میں اسے پیغمبروں کی ہمسائیگی عطا فرماتے ہیں اور بہشت میں اسے ایک شاندار و سعی و عریض محل دیا جاتا ہے پھر فرمایا سب سے پہلے حضرت آدم علیہ السلام کو چھینک آئی تھی جب انہوں نے الْحَمْدُ لِلّهِ کہا تو حضرت جبرایل علیہ

السلام پاس بیٹھے تھے انہوں نے کہا یہ حَمْكَ اللَّهِ۔
 یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق ہو گئے اور
 میں اور دوسرے احباب اٹھ کر آگئے۔ الحمد للہ علی ذلک۔

انیسویں مجلس

نماز کی اذان کے بارے میں

فرمایا کہ امیر المؤمنین حضرت علی رضی اللہ تعالیٰ عنہ نے رسول اللہ ﷺ سے اذان کے ثواب کے بارے میں پوچھا تو رسول اللہ ﷺ نے فرمایا ”اے علی رضی اللہ تعالیٰ عنہ! جو شخص نماز کی اذان دیتا ہے اس کا ثواب صرف اللہ تعالیٰ ہی جانتے ہیں۔ نماز کی اذان میری امت پر ایک جنت ہے اس کی تفسیر یوں ہے کہ جب موذن اللہ اکبرؒ اللہ اکبر کہتا ہے تو گویا وہ یہ کہتا ہے ”اے محمد مصطفیٰ کی امت! میں نے تم پر خدا کو گواہ بنایا ہے اس لئے کہ دنیا کے کار و بار کو چھوڑ کر نماز کے لئے حاضر ہو جاؤ۔ اور جب موذن اشہدُ أَنْ لَا إِلَهَ إِلَّا اللَّهُ کہتا ہے تو وہ دراصل یہ کہتا ہے کہ اے محمد مصطفیٰ ﷺ کی امت! میں نے تم پر اللہ تعالیٰ کو اور اس کے فرشتوں کو گواہ بنالیا ہے کہ میں نے تمہیں نماز کے وقت کی خبر کر دی ہے جس سے افضل اور کوئی خبر نہیں ہے اور جب موذن اشہدُ أَنَّ مُحَمَّدَ الرَّسُولُ اللَّهُ کہتا ہے تو دراصل وہ یہ کہتا ہے کہ میں اس بات کی گواہی دیتا ہوں کہ محمد مصطفیٰ ﷺ کے رسول ہیں اور خدا کے چے پیغمبر ہیں۔ اور جب موذن حَيَّ عَلَى الصَّلَاةَ کہتا ہے تو دراصل وہ یہ کہتا ہے کہ اے محمد مصطفیٰ ﷺ کی امت! میں نے تم پر دین کو ظاہر اور روشن کر دیا ہے۔ لہذا اللہ اور اس کے رسول ﷺ کے حکم کو مان کر نماز کے لئے آجاو۔ تاکہ اللہ تعالیٰ تمہارے گناہ معاف کر دے کیونکہ نماز دین کا ستون ہے اور جب موذن حَيَّ عَلَى الْفَلَاحِ کہتا ہے تو

در اصل وہ یہ کہتا ہے کہ اے محمد مصطفیٰ ﷺ کی امت! تم پر بہشت اور رحمت کے دروازے کھول دیئے گئے ہیں انھوں اور اللہ کی رحمت سے اپنا حصہ حاصل کرلو۔ جو کہ دنیا و آخرت میں سے تمہارے لئے بہشت ہی ہے۔ اور جب موذن اللہ اکبر اللہ اکبر کہے تو گویا در اصل وہ یہ کہتا ہے کہ اے محمد مصطفیٰ ﷺ کی امت! میں خدا کی رحمت کو تم پر اور خود خدا کو بھی تم پر گواہ بنا کر کہتا ہوں کہ نماز کے لئے حاضر ہو جاؤ اور دنیا کے کار و بار سے ہاتھ روک دو۔ میں نے تم پر دین اسلام کو ظاہر کر دیا ہے اللہ اور اس کے رسول ﷺ کا نماز کے بارے میں حکم مانو تاکہ اللہ تعالیٰ تمہارے گناہوں کو بخش دے اور تم یہ بات جان لو کہ کوئی عمل بھی نماز سے زیادہ افضل نہیں ہے۔ جو نماز میں سستی کرے گا وہ آخر کار پچھتا ہے گا۔ مزید فرمایا کہ جب تم لا الہ الا اللہ کہتے ہو تو جان لو کہ سات آسمانوں اور سات زمینوں کی امانت تمہاری گردن میں ہے جو اس امانت کو اٹھائے گا وہ کامیابی حاصل کر لے گا پھر فرمایا کہ میں نے بغداد میں ایک بزرگ سے یہی مسئلہ بیان کیا تھا تو اس نے فرمایا تھا کہ موذن کی اذان پر عمل کرنا تمام گناہوں کا کفارہ ہے جو شخص مسجد میں اللہ اور اللہ کے رسول ﷺ کا حکم مان کر نماز پڑھے گا وہ بہشت میں صد یقین اور شہداء کے ساتھ حضرت داؤد علیہ السلام کا رفیق ہو گا۔ پھر فرمایا حضرت خواجہ جنید بغدادی رحمۃ اللہ علیہ کی کتاب عمدہ میں لکھا ہے کہ موذن کی اذان سن کر مسجد میں آنے والا نمازی بروز قیامت دوسرے لوگوں کی شفاعت کرے گا۔ لہذا جو شخص نماز کی اذان سنتا ہے اور پھر نماز با جماعت ادا کرتا ہے اس کی ایک رکعت کا ثواب اسے تین سور کعتوں کے را بردیا جاتا ہے اور ہر رکعت کے عوض میں اسے بہشت میں ایک شاندار محل دیا جائے گا۔

پھر فرمایا ان لوگوں پر رسول اللہ ﷺ نارِ ارض ہوں گے۔

پہلا وہ شخص جو جمعہ کے روز کی نماز فوت کرے دوسرا وہ شخص جو اپنے آزاد کردہ

غلام کو دوبارہ فروخت کرے تیرا وہ شخص جو ہمایہ کو ایذا پہنچائے چوتھا وہ شخص جو کسی سے ناحق جگائیکس وصول کرے پانچواں وہ شخص جو اپنی بیوی پر ظلم کرے پھر فرمایا کہ مودن کے لئے فرشتے بھی استغفار کرتے ہیں یعنی اس کی مغفرت کے لئے دعا کرتے ہیں چنانچہ وہ حساب کتاب کے بغیر بہشت میں داخل ہو گا پھر فرمایا اے درویش! تکبیر ایسے کہو جیسا کہ میں نے کہا ہے یعنی میری باتیں تمہارے دو نوں بروں کے بھی سامنے ہیں اور تمہارے سینہ کے بھی سامنے ہیں۔ (یعنی میں نے ہربات ھول کرتا ہی ہے) تم جان لو کہ اللہ تعالیٰ تمہیں دیکھ رہا ہے تمہارے ۰۰ نوں پاؤں کو یا پل صراط کے اوپر ہیں بہشت تمہارے دائیں طرف اور دوزخ تمہارے باعیں طرف ہے۔ جب تم اللہ ابر کہو تو پورے غور و تدبر کے ساتھ کہو پھر نماز میں قرآن کی سورتیں پڑھو اور خشوع و خضوع کے ساتھ رکوع و سجود کرو پھر بیٹھ کر الیات پڑھو تاکہ تمہارے لئے فرشتے دعائے مغفرت کریں یہاں تک کہ تم السلام علیکم و رحمۃ اللہ کہہ کر نماز سے فارغ ہو جاؤ۔

پھر فرمایا ہمیشہ حلال کی روزی کھاؤ اور حلال مال سے خریدا ہوا لباس پہنو، توبہ کرو حرام مال کا لباس نہ پہنو جب تم ان باتوں پر عمل کرو گے تو تم پر سات بیشتوں کے دروازے کھول دیئے جائیں گے اور تمہاری نماز کو اللہ تعالیٰ قبول فرمائیں گے۔

پھر فرمایا قرآن پڑھنے کی عادت اپنانی چاہئے کیونکہ قرآن کی تلاوت گناہوں کا کفارہ ہے اور یہ دوزخ کی آگ کے آگے ایک پردہ بن کر حائل ہو جاتا ہے۔ جو شخص قرآن پڑھنے میں مشغول ہوتا ہے اللہ تعالیٰ اس پر بہشت کے دروازے کھول دیتا ہے اور قرآن کے ہر حرف کے بد لے میں جو وہ پڑھتا ہے اللہ تعالیٰ فرشتہ پیدا کرتا ہے جو قیامت کے دن تک اس کے لئے خدا کی تسبیح بیان کرتا ہے اور سب سے زیادہ اللہ کے قریب وہی شخص ہوتا ہے جو علم پڑھنے اور قرآن پڑھنے کا عادی ہو۔

پھر فرمایا کہ ایک دفعہ رسول اللہ ﷺ نے فرمایا کہ میں اپنی امت کے بارے میں رات دن عذاب خداوندی سے ڈرتا رہتا ہوں اتنے میں حضرت جبرائیل علیہ السلام سورہ اخلاص لے کر نازل ہو گئے اور میں مطمئن ہو گیا کیونکہ اس سورۃ میں اللہ تعالیٰ کی صفت ہے جو شخص یہ سورۃ پڑھے گا عرش سے ایک منادی کرنے والا فرشتہ یہ منادی کرے گا کہ اللہ تعالیٰ نے اس شخص کے تمام گناہوں کو بخش دیا ہے اور یہ شخص جو حاجت اپنے اللہ تعالیٰ سے مانگے گا اس کی حاجت پوری ہو گی۔ پھر فرمایا کہ تم قرآن کے پڑھنے اور سیکھنے کو اپنے آپ پر لازم سمجھ لو کیونکہ رسول اللہ ﷺ نے فرمایا ہے کہ جو شخص قرآن کی ایک آیت بھی سیکھ لے گا یہ اس کی بہت بڑی نیکی سمجھی جائے گی جب وہ فوت ہو گا تو قرآن کا طالب علم ہونا، ہی اس کی بہت بڑی نیکی متصور ہو گی قبر میں ایک فرشتہ خوبصورت شکل میں اس کے پاس آئے گا اور اسے ایک ترنج (ناشپاتی) دے گا جو وہ بہشت سے لایا ہو گا پھر فرشتہ اسے کہے گا کہ قرآن پڑھو وہ کہے گا میں ابھی طالب علم ہوں میں نے دنیا میں ابھی قرآن نہیں پڑھا تھا اس پر فرشتہ اسے دوبارہ کہے گا کہ پڑھو دیکھو تمہارے لئے اللہ تعالیٰ نے یہ ترنج (ناشپاتی) تخفہ بھیجی ہے پھر وہ شروع سے لے کر آخر تک قرآن کو پڑھے گا پھر فرشتہ اسے کہے گا اب تمہیں نہ قبر کا عذاب ہو گا اور نہ ہی تم پر قیامت کے روز کوئی سختی یا تکلیف ہو گی۔ تم بہشت میں پیغمبروں کی ہمسایگی میں رہو گے۔

یہ فوائد بیان کر کے خواجہ صاحب رحمۃ اللہ علیہ مشغول بہ حق ہو گئے اور میں اور دوسرے احباب اٹھ کر چلے آئے۔ الحمد لله علی ذلک۔

پیسوں مجلس

مومن کے بارے میں

زبان مبارک سے ارشاد فرمایا کہ مومن وہ ہے جو ان تین چیزوں کو اپنادوست سمجھے اول موت کو دوسرے درویشی کو اور تیسرا بیماری کو۔ پس جو شخص ان تین چیزوں کو اپنادوست سمجھے گا فرشتے اسے اپنادوست سمجھتے ہیں اور اس دوستی کا بدله اسے بہشت کی صورت میں ملے گا۔ پھر فرمایا کہ اللہ تعالیٰ نے درویشوں کو اپنادوست سمجھا ہوا ہے اور مومن خود اللہ تعالیٰ کے دوست ہوتے ہیں پھر فرمایا کہ حضرت انس بن مالک رضی اللہ عنہ نے کہا ہے کہ جس کے پاس آٹھ ہزار درہم ہوں وہ دولت مند ہوتا ہے اور جس کے پاس اس سے کم ہوں وہ درویش ہوتا ہے اور جس کے پاس کچھ بھی نہ ہو اور اس کے باوجود وہ رات دن اللہ تعالیٰ کا شکر ادا کرے وہ حضرت ایوب علیہ السلام کی طرح صابر اور شاکر ہوتا ہے۔

پھر فرمایا میں نے حضرت خواجہ مودود چشتی رحمۃ اللہ علیہ کی زبانی سنائے کہ اللہ تعالیٰ تین لوگوں کی طرف رحمت کی نظر سے دیکھتا ہے اور ان لوگوں کا مقام عرش کے نیچے ہوتا ہے۔ پہلے تو وہ لوگ ہیں جو ہمت نہیں ہارتے اور ہمیشہ ہمت مرداں مدد خدا پر یقین رکھتے ہیں دوسرے وہ لوگ ہیں جو ہمایوں کے ساتھ ایسا اچھا سلوک کرتے ہیں کہ اللہ تعالیٰ ان پر راضی ہوتا ہے۔ تیسرا وہ لوگ ہیں جو درویشوں کو اور مسافروں کو روئی کھلاتے ہیں پھر فرمایا کہ رسول اللہ ﷺ نے فرمایا ہے کہ سب سے افضل عمل نماز

ہے پھر صدقہ اور پھر قرآن پڑھنا پس جو شخص ان تین گروہ کے لوگوں میں سے بننے کی کوشش کرے گا وہ میری امت میں سے ہو گا اور بہشت میں داخل ہو گا۔

پھر فرمایا کہ حضرت امیر المؤمنین علی رضی اللہ تعالیٰ عنہ نے ہمسایوں کے بارے میں حسن سلوک کی اتنی تاکید فرمائی کہ مجھے شک ہو گیا چنانچہ میں نے رسول اللہ ﷺ سے پوچھا کہ یا رسول اللہ ﷺ کیا ایک ہمسایہ کی وفات کے بعد اس کے ہمسایہ کو وراثت میں سے حصہ ملے گا یا نہیں؟ اس پر رسول اللہ ﷺ نے فرمایا ہاں اگر مرنے والے کا اور کوئی شرعی وارث نہ ہو تو پھر ہمسایہ کو ورثہ میں سے مال ملنے گا..... الغرض رسول اللہ ﷺ نے فرمایا ہے کہ جو ہمسائے کے بارے میں شفقت اور نرم دلی سے کام لے گا وہ یقیناً بہشت میں جائے گا اور میرا ہمسایہ ہو گا۔

انشاء اللہ تعالیٰ۔ یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلك۔

اکیسویں مجلس

کسی کی حاجت پوری کرنے کے بارے میں

فرمایا کہ اللہ تعالیٰ اس مومن سے محبت کرتا ہے جو کسی دوسرے مومن کی حاجت روائی کرتا ہے اس کا مقام بہشت میں ہوتا ہے پھر فرمایا کہ جو شخص کسی مومن کی عزت کرتا ہے اس کی جگہ بہشت میں ہوتی ہے اور اللہ تعالیٰ اس کے تمام گناہوں کو بخش دیتے ہیں۔ اگر کوئی شخص کسی مومن کی مثلاً جو تی سید ہے کرے یا مومن کے پاؤں میں چھپے ہوئے کانٹے کو نکالے تو اللہ تعالیٰ اسے صد یقین اور شہدا کے درمیان جگہ عطا فرماتے ہیں۔

پھر فرمایا کہ مشائخ اور اولیاء کبار نے کہا ہے کہ اگر کوئی شخص فی المثل ورد وظیفہ پڑھ رہا ہو یا کسی نفلی عبادت میں مصروف ہو اور اسی اثناء میں کوئی حاجتمند اس کے دروازے پر اسے ملنے کے لئے آجائے تو اس کے لئے ضروری ہے کہ وہ تمام مصروفیتوں کو چھوڑ کر اس کی طرف متوجہ ہو جائے۔ اور جہاں تک ممکن ہو اس کی مشکلکشائی اور حاجت روائی کرے حدیث شریف میں ہے کہ رسول اللہ ﷺ نے فرمایا ہے کہ جو شخص اپنے مومن بھائی کی حاجت روائی کرتا ہے اللہ تعالیٰ اس کی دین و دنیا کی حاجتوں کو پورا کرتا ہے اور وہ بہشت میں حضرت آدم علیہ السلام کی ہمسایگی میں رہے گا۔ یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلک۔

بائیسویں مجلس

آخری زمانے کے بارے میں

فرمایا حدیث شریف میں ہے کہ رسول اللہ ﷺ نے فرمایا کہ جب آخری زمانہ آئے گا تو تمام علمائے کرام کو اس طرح قتل کر دیا جائے گا جیسے چوروں اور ڈاکوؤں کو قتل کیا جاتا ہے اس زمانہ میں عالم کو منافق کہا جائے گا اور منافق کو عالم۔ پھر فرمایا کہ جو شخص علم لکھتا ہے اللہ تعالیٰ حکم دیتے ہیں کہ آسمان میں اسے اولیاء کے نام سے پکارا جائے۔ پھر فرمایا کہ حضرت ابن عباس رضی اللہ عنہما کی روایت ہے کہ کفر دو ہیں ایمان بھی دو ہیں اسلام بھی دو ہیں نفاق بھی دو ہیں۔ علم بھی دو ہیں اور عمل بھی دو ہیں۔ پھر تفصیل یوں بیان فرمائی کہ دو کفر اس طرح ہیں کہ ایک کفر تو اللہ تعالیٰ کی نعمتوں کا کفر کرنا ہے۔ مثلاً جماعت کے ساتھ نماز ادا نہ کرنا بیماروں کی بیمار پر سی نہ کرنا اور مسلمانوں کو فائدہ نہ پہنچانا۔ یا اسی طرح کی جو دوسری صورتیں ہوں تو ان میں آدمی ایمان سے خارج نہیں ہوتا۔ مگر دوسرا کفر یہ ہے کہ آدمی اسلام سے مرتد ہو جائے اور اللہ کے فرائض کا منکر ہو جائے۔ یہ وہ کفر ہے جس سے آدمی ایمان سے خارج ہو جاتا ہے۔

اسی طرح ایمان بھی دو ہیں ایک ایمان منافقوں کا ہے کہ زبان سے تو ایمان کا اقرار کرتے ہیں مگر دل میں اس پر شک کرتے ہیں یہ منافقوں کا طریقہ ہے مگر دوسرا ایمان وہ ہے کہ مومن زبان سے بھی اقرار کرے اور دل سے بھی اس کی تصدیق کرے جبکہ خاص ایمان یہ ہے کہ اس مومن کے نامہ اعمال میں نیکی کے بغیر اور کچھ لکھا ہوانہ

ہو۔ یعنی صرف نیکی ہی نیکی درج ہو۔

اسی طرح اسلام بھی دو ہیں ایک اسلام تو یہ ہے کہ جب تم خدا پر یقین لائے ہو تو پھر کسی قسم کا شک نہ لاؤ۔ جب تم اللہ تعالیٰ کے آگے سجدہ کرتے ہو تو دل اور زبان سے اسے وحدہ لا شریک کہو یہ اسلام تو پا کیزہ لوگوں کا ہے مگر دوسرا اسلام یہ ہے کہ تم زبان سے تو کہو کہ میں مسلمان ہوں مگر دل میں کفر بھرا ہوا ہو اور دین کا کوئی فکر نہیں لہذا جو کچھ دل میں ہو زبان سے بھی وہی کہنا چاہئے۔ اور لوگوں میں سچے اور پکے مسلمانوں کی طرح رہنا چاہئے اگر یہ صورت نہ ہو تو پھر صرف لا الہ الا اللہ کی زبانی شہادت دوزخ کی آگ سے کس طرح بچائے گی؟ اسی طرح نفاق بھی دو قسم کا ہے ایک نفاق تو یہ ہے کہ آدمی تمام حلال اور امر و نہی کا اعتراف و اقرار تو کرے مگر اس کے باوجود گناہ اور معصیت میں بھی بتلا ہو یعنی خدا تعالیٰ سے ڈرتا بھی ہے اور توبہ منظور ہونے کی امید بھی رکھتا ہے اللہ تعالیٰ بھی جانتا ہے کہ یہ گناہگار اور بدکار ہے الغرض ایک صورت نفاق کی تو یہ ہے مگر دوسرا صورت نفاق کی یہ ہے کہ زبان سے حلال و حرام اور امر و نہی کا اقرار و اعتراف تو کرے مگر اس کے دل میں یہ عقیدہ ہو کہ نمازو روزہ اور حجج کرنا اور زکوٰۃ دینا ایسے اعمال ہیں کہ اگر کئے جائیں تو ثواب ہے اور بس۔ نفاق کی یہ ایسی قسم ہے کہ جس کی سزا دوزخ ہے۔

اسی طرح علم بھی دو ہیں ان میں ایک علم تو خاص ہے جو اللہ تعالیٰ کی معرفت کے لئے ہو اور دوسرا علم عام ہے۔ جو شخص خاص علم کا ایک کلمہ بھی سن لیتا ہے اس کا یہ عمل ایک سال کی عبادت کرنے سے افضل ہے اور جو شخص ایسی جگہ میں بیٹھے جہاں علم کی باتیں ہوتی ہیں تو اس کو غلام آزاد کرنے کے برابر ثواب ملتا ہے۔ علم ناپینا کے لئے روشنی ہے اور بہشت میں لے جانے کے لئے ایک رہبر ہے۔ اللہ تعالیٰ کسی کا علم بھی دین و دنیا میں ضائع نہیں کرتا۔

اسی طرح عمل بھی دو ہیں ایک تو ان میں سے وہ عمل ہے جو خاص طور پر اللہ تعالیٰ کی رضامندی کے لئے کیا گیا ہو اور دوسرا وہ عمل ہے جو ریا کاری اور دکھلاؤے کے لئے کیا گیا ہو اس کا کوئی اجر نہیں ملتا بلکہ ایسا عمل آگ کے زیادہ قریب کر دیتا ہے اس میں کوئی نیکی نہیں ہے۔

یہ فوائد بیان کرنے کے بعد حضرت خواجہ صاحب رحمۃ اللہ علیہ مشغول بہ حق ہو گئے۔ میں اور دوسرے احباب اٹھ کر آگئے۔

تہمیسوں میں مجلس

موت کو یاد کرنے کے بارے میں

فرمایا حدیث شریف میں ہے کہ رسول اللہ ﷺ نے فرمایا کہ رات اور دن کے قیام اور دیگر نفلی عبادات سے موت کا یاد کرنا افضل ہے۔

پھر فرمایا کہ سب سے افضل زادہ وہ ہے جو موت کو ہمیشہ یاد رکھے۔ اور ہمیشہ موت کی تیاری میں رہے۔ اسے اپنی قبر ”رَوْضَةُ مِنْ رِيَاضِ الْجَنَّةِ“ دکھائی دے۔

اس کے بعد انبیاء کرام کو یاد کرنے کے بارے میں بات چیت شروع ہوئی اور فرمایا کہ جو شخص حضرت آدم علیہ السلام کا نام لے تو تین بار صلوات اللہ علیہ کہے۔ اللہ تعالیٰ اس کے تمام گناہوں کو بخش دیتے ہیں خواہ اس کے گناہ دریا سے بھی زیادہ ہوں۔ بہر حال ایسا شخص بہشت میں حضرت آدم علیہ السلام کی ہمسایگی میں ہو گا اور جو شخص حضرت داؤد علیہ السلام کا نام لے اور تین بار صلوات اللہ علیہ کہے تو وہ بہشت میں جس دروازہ سے چاہے گا داخل ہو سکے گا۔

پھر فرمایا کہ جو شخص انبیائے کرام کو یاد کرتا ہے اللہ تعالیٰ اس کے سات اعضاء کو دوزخ کی آگ پر حرام کر دیتا ہے۔ یہ فوائد بیان کرنے کے بعد خواجہ صاحب رحمۃ اللہ علیہ مشغول بہ حق ہو گئے اور میں اور دوسرے احباب اٹھ کر آگئے۔ الحمد للہ علی ذلک۔

چو بیسوں مجلس

مسجد میں چراغ جلانے کے بارے میں

فرمایا کہ حضرت امیر المومنین علی رضی اللہ عنہ نے فرمایا ہے کہ جو شخص ایک رات بھی مسجد میں چراغ روشن کرے گا اللہ تعالیٰ اس کے ایک سال کے گناہ معاف کر دے گا اور ایک سال کی نیکیاں اس کے نامہ اعمال میں لکھ دی جائیں گی اور بہشت میں اسے عالیشان محل ملے گا اور جو شخص مسجد میں ایک ماہ چراغ روشن کرے تو اللہ تعالیٰ اس کے جسم کے سات اندام کو دوزخ پر حرام کر دے گا اور بہشت کے تمام دروازے اس کے لئے کھول دیئے جائیں گے تاکہ جس دروازہ سے وہ داخل ہونا چاہے بہشت میں داخل ہو جائے۔ اور اس دنیا سے رخصت ہونے سے پہلے اسے بہشت میں اپنا مقام دکھایا جائے گا اور وہ بہشت میں پیغمبر ﷺ کا رفیق ہو گا پھر فرمایا میں نے حضرت خواجہ یوسف چشتی رحمۃ اللہ علیہ کی زبان سے نہ ہے جوانہوں نے مسجد میں چراغ روشن کرنے کی فضیلت کے بارے میں فرمایا تھا کہ جب تک مسجد میں روشنی رہتی ہے اس وقت تک عرش اٹھانے والے فرشتے چراغ روشن کرنے والے کا ذکر کرتے ہیں اور اس کی بخشش اور مغفرت کے لئے دعا گورہتے ہیں۔ الحمد لله علی ذلک۔

پچھسوں میں مجلس

درویشوں کے بارے میں

درویشوں کے بارے میں فرمایا کہ حدیث شریف میں ہے کہ رسول اللہ ﷺ نے فرمایا ہے کہ جو شخص درویش کو روٹی کھلاتا ہے اسے تمام گناہوں سے پاک کر دیا جاتا ہے پھر فرمایا تین قسم کے لوگ بہشت میں داخل نہیں ہو سکیں گے۔ ایک جھوٹا دوسرا کنجوس دولت مندا اور تیراخیانت کرنے والا تاجر۔ یہ تینوں قسم کے لوگ سخت عذاب میں بتلا ہوں گے جب درویش جھوٹ بولنے لگ جائے اور دولت مند کنجوسی کرے اور سو! اگر خیانت اور بد دیانتی پر تعلیم جائے تو اللہ تعالیٰ زمین سے برکت اٹھا لیتے ہیں۔

پھر فرمایا جو شخص رات دن میں ایک بار سورہ یسین پڑھتا ہے اور ہر نماز کے بعد آیہ الکرسی ایک بار اور قل هو اللہ احد تین بار پڑھتا ہے تو اللہ تعالیٰ اس کے مال اور اس کی عمر میں برکت عطا کرتا ہے۔ وہ شخص قیامت کے دن میں حساب و کتاب سے محفوظ رہے گا اس کے لئے میزان اور پل صراط کی منزل آسان کر دی جائے گی جو نبی خواجہ صاحب رحمۃ اللہ علیہ نے یہ فوائد بیان کئے تو وہ مشغول بہ حق ہو گئے اور میں اور دوسرے احباب اٹھ کر آگئے۔ الحمد لله علی ذلک۔

چھپیسوں میں مجلس

شلوار اور اس کے پانچے کو نیز آستینیوں کو لمبا

کرنے کے بارے میں

فرمایا حضرت امیر المؤمنین علی رضی اللہ عنہ سے مروی ہے کہ پیغمبر ﷺ نے فرمایا ہے کہ منافقوں کی علامت شلوار کا پانچہ لمبا کرنا ہے جو شخص شلوار کا پانچہ اتنا دراز کرے کہ اس کے پاؤں کے نیچے آجائے تو وہ شخص اللہ اور اس کے رسول ﷺ کا نافرمان ہوتا ہے پھر فرمایا جو شخص شلوار کے پانچے کو اس قدر لمبا اور ڈھیلا کرے کہ وہ اس کے پاؤں کے نیچے آجائے تو اس کے ہر قدم پر جو وہ زمین پر رکھتا ہے زمین اور آسمان کا ہر فرشتہ اس پر لعنت بھیجتا ہے اور اس کے جسم کے تمام بالوں کے برابر دوزخ میں اس کے نام پر خانے بنائے جائیں گے۔ حضرت ابو ہریرہ رضی اللہ تعالیٰ عنہ فرماتے ہیں کہ جو شخص زیادہ لمبی شلوار پہنتا ہے وہ منافق ہے اور جو لمبی آستینیں رکھتا ہے وہ ملعون ہے۔

پھر فرمایا کہ دو گروہ ہمیشہ خدا کی لعنت میں رہتے ہیں ایک لمبی آستینیوں والا اور دوسرا لمبی پانچوں والی شلوار پہننے والا اور ایسے ہی لوگوں کے نام پر دوزخ میں سائبھ خانے بنائے جائیں گے۔

پھر فرمایا کہ اسراف کی وجہ سے رسول اللہ ﷺ نے پانچہ کو لمبا کرنے سے اور

مردے کے کفن کو ضرورت سے زیادہ لمبا کرنے سے بھی منع فرمایا ہے اور فرمایا کہ مردہ کو ان دو وجہ سے بھی عذاب ہو گا ایک ضرورت سے زیادہ کفن لمبا ہونے کی وجہ سے اور دوسرے شلوار کے لمبار کھنے کی وجہ سے۔ نعوذ باللہ منہما۔

ان فوائد کو بیان کرنے کے بعد حضرت خواجہ صاحب رحمۃ اللہ علیہ مشغول ہے حق ہو گئے اور میں اور دوسرے احباب اٹھ کر آگئے۔

ستائیسویں مجلس

الموں کے بارے میں

فرمایا کہ حدیث شریف میں ہے کہ جب آخری زمانہ آئے گا تو امراء جابر ہو جائیں گے اور علماء دنیاوی کار و بار کرنے لگ جائیں گے اور جہان میں ایک فتنہ اٹھ کھڑا ہو گا۔ زمینوں اور پہاڑوں میں زندگی دشوار ہو جائے گی۔

پھر فرمایا کہ امراء ظالم اور جابر ہو جائیں گے اور علماء اپنے مقام سے گر جائیں گے۔ اللہ تعالیٰ مخلوق سے اپنی برکت انھا لے گا شہر ویران ہو جائیں گے دین میں فتنہ و فساد پیدا ہو جائے گا پس سمجھ لینا کہ یہ سب جابر و ظالم امراء اور دنیادار علماء اہل دوزخ ہیں نعوذ باللہ منہما۔

پھر صدقہ دینے کے بارے میں فرمایا کہ صدقہ ایسے شخص کو دینا چاہئے جو کسی درویش کو اپنے گھر میں مہمان رکھے کیونکہ اس طرح ایک صدقہ کا ثواب دس کے برابر ملے گا۔ اور جو صدقہ تم اپنے غریب رشتہ داروں کو دو گے تو وہاں ایک صدقہ کا ثواب ہزار کے برابر ملے گا پس لوگوں کو چاہئے کہ وہ صدقہ اس طرح دیں کہ اللہ تعالیٰ کے ہاں صدقہ دینے والے کی بخشش ہو جائے۔ یہ فوائد بیان کرنے کے بعد خواجہ صاحب رحمۃ اللہ مشغول ہے حق ہو گئے اور میں اور دوسرے احباب اٹھ کر آگئے۔
والحمد لله على ذلك۔

اٹھا میسوں مجلس

توبہ کے بارے میں

اللہ تعالیٰ کے کلام میں یہ نص موجود ہے۔

يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نُصُوحًا

یعنی اے لوگو جو ایمان لائے ہو توہہ کرو اور اللہ کی طرف رجوع کرو۔

اللہ تعالیٰ توبہ قبول کرنے والا ہے۔ پھر فرمایا کہ میں نے کتاب حدیقہ میں لکھا ہوا دیکھا ہے کہ مسلمان کے لئے توبہ کرنا فرض ہے۔ پھر فرمایا کہ جب حضرت آدم علیہ السلام دنیا میں تشریف لائے تو عرض کیا اے باری تعالیٰ تو نے شیطان کو مجھ پر مسلط کر دیا ہے اور مجھ میں اتنی طاقت نہیں ہے کہ تیری توفیق کے بغیر اسے اپنے پاس آنے سے روک سکوں۔ اللہ تعالیٰ نے فرمایا جب میں حفاظت کروں گا تو ابلیس ہرگز تجھ پر یا تیری اولاد پر دست درازی نہیں کر سکے گا۔ اس پر حضرت آدم علیہ السلام نے عرض کیا ہے اور زیادہ رعایت دے۔ آواز آئی کہ اے آدم! جب تک یہ مخلوق اس دنیا میں ہے میں نے توبہ کو فرض کر دیا ہے۔ جب تیری اولاد توبہ کرے گی تو میں ان کی توبہ کو قبول کروں گا۔ پھر اللہ تعالیٰ نے فرمایا کہ موت سے پہلے پہلے توبہ کرلو تاکہ قیامت کو پچھتا نہ پڑے۔ پھر فرمایا حدیث شریف میں ہے کہ رسول اللہ ﷺ نے فرمایا کہ

مغرب کی طرف ایک دروازہ اللہ نے تمہاری توبہ کے لئے بنایا ہے جو کہ ستر سال کے راستے جتنا چوڑا ہے یعنی بہت ہی لمبا چوڑا ہے۔ پھر فرمایا توبہ کی دو قسمیں ہیں ایک توبہ تو وہ ہے جو نصوحی ہوتی ہے کہ توبہ کے بعد پھر گناہ کے قریب بھی نہ بھٹکا جائے اور دوسری توبہ یہ ہے کہ ہر روز اور ہر رات کو توبہ کی جائے اور پھر توڑی جائے۔ یہ توبہ اچھی نہیں ہے۔

پھر فرمایا اے معین الدین! میں نے تیرے حال کو کمال تک پہنچانے کی پوری کوشش کی ہے اب تمہیں چاہئے کہ جو کچھ میں نے کہا ہے اس پر دل و جان سے عمل پیرا ہونا تاکہ کل قیامت کو تمہیں شر مندگی نہ اٹھانی پڑے۔

پھر فرمایا فرزند خلف یعنی لاٹ فرزند وہ ہوتا ہے کہ جو کچھ اپنے پیر کی زبان سے اپنے ہوش اور گوش کو ہمیشہ اسی طرف مائل رکھے تاکہ کل قیامت کو شر مندہ نہ ہو۔ پھر فرمایا فرزند خلف یعنی لاٹ فرزند وہ ہوتا ہے جو کچھ اپنے پیر سے سنتا ہے اسے اپنی بیاض میں لکھ لیتا ہے تاکہ شر مندہ نہ ہونا پڑے جو نبی حضرت خواجہ عثمان ہارونی رحمۃ اللہ علیہ ان الفاظ پر پہنچ تو عصا جوان کے سامنے تھا اسے اٹھایا اور مجھ دعا گو کو عنایت فرمایا اور پھر لبادہ یعنی خرقہ اور لکڑی کی نعلیں مبارک اور مصلی بھی مجھے دیا اور فرمایا یہ چیزیں ہمارے پیروں کی یادگار ہیں جو انہیں رسول اللہ ﷺ سے نسل بعد نسل ملی ہیں ہم نے یہ چیزیں تمہیں دے دی ہیں تمہارا فرض ہے کہ جس طرح ہم نے ان کو محفوظ رکھا ہے تم بھی ان کو اسی طرح محفوظ رکھنا۔ اور جس کو مرد دیکھوا سے یہ چیزیں آگے دے دینا یہ کہہ کر انہوں نے مجھے اپنے سینہ سے لگایا اور کہا کہ میں نے تمہیں خدا

کے پر دکیا ہے اس کے بعد وہ عالم تحریر میں مشغول ہو گئے اور میں اور دوسرے احباب
انٹھ کر آگئے۔

الحمد لله على ذلك فقط.

تمت بالخير

حکیم مطبع الرحمن قریشی نقشبندی میانوالی

صَاحِبِ الْجَهَنَّمِ ذوقُ وِحْشَتِ اُورَابِبِ فَكْرٌ وَظَرِفَ

مردہ جائفرا

سیرت انبیٰ صَلَّی اللہُ عَلَیْہِ وَاٰلِہٖہ وَسَلَّمَ کے موضوع پر

حضرت ضیا الام ملت پیر محمد کرم شاہ الا زہری رحمۃ اللہ علیہ کے
بہار آفرین و تلمیز سے نکلا ہوا الا زوال شاہ کار
درد و سوز اور تحقیق و آگہی سے عمومہ تصنیف

ضیا ابی
ضیا ابی صَلَّی اللہُ عَلَیْہِ وَاٰلِہٖہ وَسَلَّمَ

مکمل سیٹ سات جلدیں

ضیا ابی القرآن پبلی کیشنر لامور

قرآن کتابِ ہدایت ہے۔
قرآن مکمل ضابطہ حیات ہے۔

قرآن ہماری دنیوی اور اخروی کامیابی کا ضامن ہے۔

قرآن کو سمجھنے اور اُس پر عمل کرنے کی کوشش کریں۔

پیغمبر مددِ کرم شاہ صنا ازہری کی مغفرۃ الراء تفسیر

خوبصورت تجھہ بہترین تفسیر

ضیاء الرحمن

فہم قرآن کا بہترین فریغہ ہے

تجھہ: جس کے ہر نقطے سے اعمماً قرآن کا خشن لظاہر ہے

تفسیر: اہل دل کیلے درد و سوز کا امیران

ضیاءُ الرحمن پبلی کیشنگ: گنجش وڈ لاهور

صَاحِبُنَّ ذوقِ وِجْهَتِ اُور اربابِ فکر و نظر

شِرْدَةَ حَاجَةَ لِفَرَاءَ

سیرت انبیٰ صَلَّی اللہُ عَلَیْہِ وَاٰلِہٖہْ مَسَّمَ کے موضوع پر

حضرت ضیا ام الاممٰت پیر محمد کرم شاہ الا زہری حُمَّہ اعلیٰ کے
بہار آفرین فیصلہ سے نکلا ہوا الا زوال شاہ کار
درد و سوز اور تحقیق و آگہی سے عموم رصنیف

ضیا ام الاممٰت
صلَّی اللہُ عَلَیْہِ وَاٰلِہٖہْ مَسَّمَ

مکمل سیٹ سات جلدیں

ضیاء القرآن پبلی کیشنز ۰ لاہور

صَاحِبُنَّ ذوقِ وِجْهَتِ اُور اربابِ فکر و نظر

شِرْدَةَ حَاجَةَ لِفَرَاءَ

سیرتِ انبیٰ صَلَّی اللہُ عَلَیْہِ وَاٰلِہٖہْ مَسَّمَ کے موضوع پر

حضرت ضیاں الامّت پیر محمد کرم شاہ الا زہری رحمۃ اللہ علیہ کے
بہار آفرین فیصلہ سے نکلا ہوا الا زوال شاہ کار
درد و سوز اور تحقیق و آگہی سے عمومہ تصنیف

ضیاں الامّت
عَلَیْہِ وَاٰلِہٖہْ مَسَّمَ

مکمل سیٹ سات جلدیں

ضیاں القرآن پبلی کیشنز ۰ لاہور

ملفوظات
حضرت خواجہ عثمان پاروی قدر شریہ

انسُ الارواح

اردو ترجمہ

حکیم میسح الرحمن قریشی نقشبندی

نشریہ القرآن پبلیکیشنز لاہور